

# इस्लामी अंकाइद



➔ जेरे सरपरस्ती <

**हज़रत मुफ्ती अहमद साहिब खानपूरी**

दामत बरकातुहुम

सरपरस्ते जामिया उदगांव व शेखुल हदीस  
जामिया इस्लामिया तालीमुद्दीन डाभेल(गुजरात)

➔ ब इहतिमाम <

**मौलाना अहमदुल्लाह साहिब इराणी**

हफिज़हुल्लाह

मोहतमिम,  
जामिया खैरुल उलूम असादाबाद, उदगांव.



**जामिया खैरुल उलूम, असादाबाद, उदगांव.**

गट नं. १०९९, शिरोळ रोड, ता. शिरोळ, जि. कोल्हापूर. (महाराष्ट्र)

## दारुल इकामा(होस्टेल) का जारी तामीर काम



आज जिस दौर से हम गुज़र रहे हैं इस दौर में मुसलमानों के लिये दो पनाह गाहें हैं, एक दीनी मदारिस, दूसरे तबलीगी काम, मदारिस जो दीन के किले हैं, और दीन की बका इल्मे दीन के बका से ही हो सकती है, और अगर यह मदारिस बाक़ी न रहे और मुसलमानों की कुव्वत व शौकत बाक़ी भी हो तो काबिले एअतिना नहीं। (तलख़ीस अज़ दारुल उलूम देवबंद और मदारिसे इस्लामिया)

मदारिसे अरबिया दीनी तालीम के तहफ़फ़ुज़, किताब व सुन्नत की इशाअत और मुस्लिम मुआशरे की इस्लाह व हिफ़ाज़त के लिये यह इस्लामी गुरुकुल तामीर किये गये हैं के इन से दीन के सच्चे व मुख़िलस खादिम और इस्लाम के जांबाज़ व ज़ुरतमंद सिपाही तयार किये जायें, जामिया ख़ैरुल उलूम उदगांव भी उन्ही मदारिसे इस्लामिया अरबिया की एक सुनेहरी कडी है, जहां मेहमानाने रसूल स्वल्लल्लाहु अलैहि व सल्लम को कुरआनी और नबवी तालीमात व अख़लाकी तर्बीयत से आरास्ता किया जाता है, उन्ही मेहमानाने रसूल स्वल्लल्लाहु अलैहि व सल्लम के कियाम के लिये जामिया में दारुल इकामा की तामीर का काम जारी है, जिस का तक़रीबन दो करोड रुपये का ख़र्च है, अबतक उस में चालीस लाख रुपये तक़रीबन ख़र्च हुये हैं और अभी काम बाक़ी है, लिहाज़ा आप हज़रात अपने लिये, अपने वालिदैन्, रिश्तेदारों के ईसाले सवाब के लिये इस में हिस्सा ले कर आख़िरत का सामान तयार फ़र्मायें। फ़क़त वस्सलाम

मोहतमिमे जामिया ख़ैरुल उलूम उदगांव

# इस्लामी अक्राइड

→ जेरे सरपरस्ती ←

हज़रत अक्राइस मौलाना मुफ्ती अहमद साहिब खानपूरी दामत बरकातुहुम  
सरपरस्ते जामिया उदगांव व शैखुल हदीस जामिया इस्लामिया तालीमुद्दीन डाभेल(गुजरात)

→ जेरे इहतिमाम ←

मौलाना अहमदुल्लाह साहिब इराणी  
इब्ने हज़रत मौलाना असअदुल्लाह साहिब इराणी

जामिया खैरुल उलूम, असादाबाद, उदगांव.  
कोल्हापूर महाराष्ट्र

## तफसीलात

- किताब का नाम : इस्लामी अकाइद
- कम्पोजींग : मौलाना नासिरसाहिब व मौलाना अशफाकसाहिब
- नज़रेसानी : मुफ्तियाने इज़ान दारुलइफ्ता वल इशाद  
जामिया खैरुल उलूम उदगांव.
- ब इहतिमाम : मौलाना अहमदुल्लाहसाहिब इराणी  
मोहतमिम जामिया खैरुल उलूम उदगांव
- पब्लिश तारीख : २० शाबान १४३९ हि. मुताबिक ७ मई २०१८ इ.
- ताअदाद : चार हजार
- नाशिर : शोबये नशर व इशाअत जामिया खैरुल उलूम, उदगांव.

### Bank Details

#### Jamiya Khairul Uloom

Bank of Baroda, Branch Udgaon

A/c. No. 14490100004410

IFSC Code : BARB0UDGAON

#### Jamiya Khairul Uloom

IDBI Bank, Branch Jaisingpur

A/c. No. 1822102000000037

IFSC Code : IBKL0001822

#### 80G Number

F.S.Ko/A.A-II/Technology-II(80G)/19/3(A)/2014-15/859.dt-17/07/2014

#### PAN Number

AAATJ7717P

## फहेरिस्त

जामिया की सालाना रुईदाद व मुख्तसर तआरुफ	7
इस्लामी अकाइद	12
इमान का बयान	12
अल्लाह तआला की ज्ञात व सिफात से मुतअल्लिक अकाइद	12
फरिश्तों से मुतअल्लिक अकाइद	13
चार फरिश्ते ज़्यादा मशहूर हैं	13
हज़रत जिब्रईल अलैहिस्सलाम	14
हज़रत मीकाईल अलैहिस्सलाम	14
हज़रत इस्राफील अलैहिस्सलाम	14
हज़रत इज़राईल अलैहिस्सलाम	14
शयातीन व जिन्नात	15
किताबों से मुतअल्लिक अकाइद	15
कुरआने मजीद	16
चंद आसमानी सहीफे	16
कुतुबे साबिका से मुतअल्लिक अकीदा	17
अंबिया किराम अलै. से मुतअल्लिक अकीदा	17
अंबिया अलै. के भेजने का मक्सद	17
अंबिया अलै. की तअदाद	17
रिसालत व नुबुव्वत	18
अंबिया अलै. की सिफात	18
हुजुर (स.अ.स.) से मुतअल्लिक अकाइद	18
मोअजिज़ा	20
चंद मशहूर मोअजिज़े ये हैं	20
सहाबा किराबा रजि.	20
मकामे सहाबा रजि.	20
अज़वाजे मुतहहरात रजि.	24
साहिब ज़ादियां रजि.	24

अवलिया किराम रजि.	25
करामत	25
तकदीर का बयान	25
क्रयामत और अलामते क्रयामत	26
क्रयामत का दिन	26
अलामते सुगरा	27
फितनों से बचने के लिये नबवी तअलिम का खुलासा	29
अलामाते कुबरा	29
अलामाते क्रयामत ब तरतीबे ज़माना	29
हज़रत महदी	30
खुरुजे दज़ाल से पहले के वाकिआत	31
खुरुजे दज़ाल	32
दज़ाल का हुलिया	32
फितनये दज़ाल	33
नुज़ूले ईसा अ.स.	36
हज़रत ईसा अ.स. का हुलिया	36
मक़ामे नुज़ूल, वक्ते नुज़ूल और हज़रत महदी	36
दज़ाल से जंग	37
कत्ले दज़ाल और मुसलमानों की फतह	37
हज़रत महदी की वफात	38
याजूज-माजूज	38
याजूज-माजूज की हलाकत	39
हज़रत ईसा अ.स. की बरकात	39
हज़रत ईसा अ.स. का निकाह और औलाद	40
आप की वफात और जानशीन	40
मुतफर्रिक अलामाते क्रयामत	41
धुवां	41
आफताब का मगरिब से तुलूअ होना	41



दाब्बतुल अर्ज़ (ज़मीन का जानवर)	41
हाबशियोंका गलबा और खानऐ काबा को ढाना	42
यमन की आग	42
मोअमिनीन की मौत और कयामत	42
सुर का फुंका जाना	43
सिवाये अल्लाह तआला के कोई न रहेगा	43
मरने के बाद का बयान	43
बरज़खी ज़िंदगी पर इमान लाना	44
रसुलुल्लाह (स.अ.व स.) ने फरमाया	44
नेक आदमी की मौत काबिले रश्क होती है	44
काफिर की मौत आते ही नाकामीयां शुरू हो जाती हैं	46
मौत के बाद ज़िंदा होने पर ईमान और इसकी तफसीलात	48
सात मुन्दरजा ज़ेल गिरहों को अर्श के सामने जगह दि जायेगी	49
शफाअत पर इमान और उसकी तफसीलात	50
हौज़े कौसर की तफसीलात	51
नुर की तक्सीम	52
नाम-ए-आमाल की तक्सीम	53
पुलसिरात पर ईमान और उसकी तफसीलात	53
दोज़ख पर ईमान और उसकी तफसीलात	54
दोज़ख की बनावट	54
आग आजाब और उसकी कैफियत	54
दोज़ख के सांप और बिच्छू	55
दोज़ख के लिबास और खाने	55
दोज़खियों की जिस्मानी कैफियत	56
आज़ाब की वजह से दोज़खियों की हालत	57
दोज़खियों की दरख़्वास्त	57
कयामत का दिन और दोज़ख की हालत	58
दोज़ख के फरिश्ते	58

लोहे के गुर्ज और जंजीरें	58
जन्नत पर ईमान और उसकी तफसीलात	59
जन्नत की बनावट	59
जन्नत में दाखला	60
जन्नत का मौसम	61
अहले जन्नत के सिफात	61
जन्नत के लिबास और बिछौने	61
अहले जन्नत का पहला नाश्ता	62
जन्नत की हूरें	62
खाने पीने से मुतअल्लिक नेअमतेँ	62
जन्नत की दुसरी बाज़ नेअमतेँ	64
जन्नतियों के खादिम	64
अल्लाह रब्बुल इज्जत का दीदार और अहले जन्नत से कलाम	64
जन्नतियों का कलाम	66
आराफ का बयान	66
कुफ़्र, शिर्क, बिदअत और बड़े गुनाहों का बयान	66
किन बातोंसे से आदमी ईमान से निकल जाता है ?	66
कुफरिया बात जुबान से निकालने का वबाल	67
शिर्क की हकीकत	68
बिदअत की हकीकत	68
चंद बिदअतेँ ये हैं	68
चंद कबीरा गुनाह	69
चंद गलत और मशहुर बातों की इसलाह	70



## जामिया की सालाना रिपोर्ट व मुख्यतः तआरुफ़

जामिया खैरुल उलूम असअदाबाद, उदगांव अल्लाह तआला के फ़ज़ल व करम और उस की नुसरत पर तक्ररीबन ४९/ साल से इशाअते सुन्नत, तालीमे दीन, दावत व तब्लीग़ और तज़किये नुफ़ूस की ख़िदमात ब हुस्न व ख़ूबी अंजाम दे रहा है, अल्लाह तआला इस की ख़िदमात को क़बूल फ़र्माये, मज़ीद तरक्कियात अता फ़र्माये और इस के मेयारे तालीम व तर्बीयत को बुलंद से बुलंदतर फ़र्माये। आमीन

### जामिया के तालीमी शोबे:

अलहम्दुलिल्लाह जामिया में इस वक़्त दरजाते नाज़रए कुरआने करीम की पांच क्लासें, हिफ़ज़ की छे क्लासें हैं जिन में इब्तिदाही से तजवीद का लाज़िमन एहतिमाम किया जाता है, नीज़ दरजाते इल्मियत में दर्जए उर्दू दीनियात से दौरए हदीस शरीफ़ तक की मुकम्मल तालीम जारी है, जामिया से सात सालों में ३८/ उलमाए किराम, शुरु से अब तक ५२३/ हुफ़फ़ाज़े किराम फ़ारिग़ हो चुके हैं, जो दीनी ख़िदमात में मसरूफ़ हैं, अल्लाह तआला उन की ख़िदमात को क़बूल फ़र्माये। आमीन

इस वक़्त जामिया में २९०/ तलबए किराम ज़ेरे तालीम हैं, जो कुरआनी उलूम और नबवी अख़लाक़ से आरास्ता हो रहे हैं, इन तमाम तलबा के खाने पीने, रहने सहने, और दवाई वगैरा का मुकम्मल खर्च जामिया ही बर्दाश्त करता है, दो वक़्त का खाना, दो वक़्त का नाश्ता, माहाना वज़ीफ़ा, गरीब तलबा के आने जाने का किराया, कपड़े, साबुन, मौसमे सर्दी गर्मी के मुताबिक़ इन की तमाम ज़रूरियात का इंतज़ाम खुद जामिया करता है; ताके ज़हनी यकसूई और इत्मीनान के साथ तलबा तहसीले उलूमे नबवी में मसरूफ़ रहें। अल्लाह तआला अपनी शाने रुबूबियत से इन की बेहतरीन तर्बियत फ़र्माकर उलूमे नबवी और अख़लाके नबवी से आरस्ता फ़र्माये। आमीन

### क़वानीने दाख़ला:

दाख़ले के वक़्त तलबा से कोई दाख़ला फ़ीस नहीं ली जाती है; लेकिन जिन हज़रात को अल्लाह तआला ने माल व दौलत से नवाज़ा है, और वह ज़कात अदा करते हैं तो ऐसे हज़रात अपनी औलाद को अपने खर्चों से पढायें; ताके ज़कात व सदक़ात के माल से हिफ़ाज़त हो।

जामिया में दाख़ले के लिये १२/ साल की उम्र होना लाज़िम है, नीज़

दाखले के लिये-तालिबे इल्म और वाली दोनों का- आधार कार्ड, राशन कार्ड, पैदाइश (जनम) दाखला और चार चार फोटो लान ज़रूरी है।

### **जामिया की तालीमी सरकदर्गी:**

जामिया में तजवीद व क़िराअत पर ख़ुसूसी तवज्जुह दी जाती है, नुरानी क़ाइदा पढ़ने वाले तलबा और दरजाते हिफ़ज़ से लेकर दरजए अरबी सुव्वम तक तजवीद लाज़मी है, इस शोबे में तहसीन व उमदगी पैदा करने के लिये एक अंजुमन लजनतुल कुरा के नाम से जारी है, इस साल 19/ जुमादल उख़रा 1439 हि. मुताबिक 8/ मार्च 2018 को इस का सालाना मुसाबक़ा हुवा जिस में जामिया डाभेल के आली वक़ार मोहतमिम हज़रत मौलाना अहमद बुजुर्ग साहब दामत बरकातुहुम बहैसियते सदरे जलसा तशरीफ़ लाये, इस मुसाबक़े में जामिया के अठारा तलबा ने हिस्सा लिया, अव्वल, दुव्वम, सुव्वम नम्बरात से कामियाब होने वाले और तमाम हिस्सा लेने वाले तलबा को किताबों का क़ीमती सरमाया दिया गया।

अलहम्दुलिल्लाह पिछले दो साल से जामिया में क़िराअते सबआ, सलासा, व अशरए कबीर शुरू है।

नीज़ तलबा में उर्दू व अरबी जुबान में तक़रीरी सलाहियत पैदा करने और उन्हें मैदाने खिताबत का कामियाब शहसवार बनाने के लिये दो अंजुमन क़ाइम हैं: एक अंजुमन जमिअतुतलबा और दूसरी अलमख़्तबतुल फ़सीहा बिल्लुग़ातिल अरबिया के नाम से मौसूम है, इन अंजुमनों में हफ़्ते में एक मर्तबा जुमेरात के दिन बाद मगरिब मश्क़ व तमरीन का प्रोग्राम होता है।

इब्तिदाई साल में यह अंजुमनें इफ़्तिताही इज्लास मुनअक़िद करती हैं, फिर साल के अख़िर में इख़ितामी प्रोग्राम भी करती हैं, इस साल भी माहे जुमादल उख़रा में इन अंजुमनों के इख़ितामी व मुसाबक़ती प्रोग्राम मुनअक़िद हुये थे, जिस में मुसाहिमीन और कामियाब होने वालों को जामिया की तरफ़ से इनआमात की शक़ल में क़ीमती किताबें दी गईं।

दीगर शोबों को तरह एक शोबा हम्द, नात व नज़म का है। जिस में तलबा बडे शौक़ व ज़ौक के साथ हम्द व नात पढ़ने की मश्क़ करते हैं, और इस का भी सालाना मुसाबक़ा होता है, अल्लाह तआला जामिया और उस के तमाम शोबों को तरक्की अता फ़र्माये और नज़रे बद से महफूज़ फ़र्माये। आमीन

### **जामिया की ज़ेरे निगरानी चलने वाले मकातिब व मदारिस:**

जामिया की दो बराहे रास्त शाखें चलती हैं, एक मदरसा दारुल उलूम उम्मुल मोमिनीन के नाम से मिरज में, जहां तकरीबन पचास तलबा नाज़रा व हिफ़ज़ की तालीम हासिल कर रहे हैं, दूसरी शाक़ मदरसा अहमदिया महमूदिया बद्रुल उलूम के नाम से इचलकरंजी में, वहां भी तकरीबन ४०/ तलबा ज़ेरे तालीम हैं, दोनों शाखों का मुकम्मल तालीमी निज़ाम, असातिज़ा का तक्रूर, इम्तिहानात का निज़ाम वगैरा जामिया ही से होता है।

मौलाना अब्दुस्समद साहब नाईब मोहतमिमे जामिया की ज़ेरे निगरानी जामिया की तरफ़ से अतराफ़ व अकनाफ़ -बस्तवाड, आलास, शेडशाळ, जयसिंगपूर, अगर, गौरवाड, घालवाड, इचलकरंजी, चालीसगांव जिल्हा नासिक- में कई मकातिब चल रहे हैं, वहां पढ़ाने वाले असातिज़ा की तनखा वगैरा भी जामिया की तरफ़ से दी जाती है, कुर्ब व जवार के जामिया के बाज़ असातिज़ा इम्तिहान के लिये भी जाते हैं, अलहम्दुलिल्लाह तालीम भी इत्मीनान बख़्श है।

### हुज्जाज तर्बियती कॅम्प:

गुज़िश्ता चंद सालों से हज के मुबारक सफ़र से पहले आज़मीने हज के लिये जामिया के मुफ़्तियाने किराम के निगरानी में एक तर्बियती कॅम्प लगाया जा रहा है, जिस में हज व उमरा का तरीक़ा, मसाईल नीज़ मदीना मुनव्वरा की हाज़री के आदाब वगैरा सिखाये जाते हैं, इन्शाअल्लाह आईदा भी यह प्रोग्राम होता रहेगा।

### तहफ़फ़ुज़े शरीअत:

फ़िरके बातिला के रद्द व तआकुब के लिये इस शोबे का क़ियाम अमल में आया है, इलाक़े में जहां कहीं भी गुमराह फ़िरके की सर गर्मी महसूस हो तो अहले हक्क़ उलमा, बडे मदारिस और जामिया को उस की इत्िला दें; ताके बरवक़्त उस को ख़त्म किया जा सके, अल्लाह तआला तमाम फ़िरके बातिला से उम्मत की हिफ़ाज़त फ़र्माये और उम्मत को अक्काईदे हक्का पर साबित क़दम रखे और उन पर जमे रहने की तौफ़िक़ अता फ़र्माये। आमीन

### खानकाही निज़ाम:

अलहम्दुलिल्लाह उम्मत की इस्लाह व फ़लाह की गर्ज से हज़रत मुफ़्ती साहब के हुक्म और हज़रत वालिद साहब रह.के क़दीम दस्तूर के मुताबिक़ खानकाही निज़ाम बराबर जारी है, हर साल रमज़ानुल मुबारक के आखरी अशरे का एतिकाफ़ भी होता है, अब यह सिलसिला हज़रत मौलाना के इंतिक़ाल के

बाद भी जारी है।

### शोबए दावत व तब्लीग:

जामिया में क़दीम दस्तूर के मुताबिक हल्के के ज़िम्मेदारों के मश्वरे से तै शुदा रुख के मुताबिक जुमेरात के रोज़ बाद नमाज़े अस २४/ घंटे की जमात निकलती है, और जुम्मा के रोज़ अस के बाद वापस होती है।

### जामिया का दारुलइफ़ता:

रोज़ मर्रा के मसाईल मालूम करने के लिये हमेशा अवामुन्नास, उलमाए किराम और मुफ़्तियाने इज़ाम की तरफ़ रुजू करते हैं, इसी लिये हर बड़े इदारे में बाक़ाईदा दारुल इफ़ता क़ाइम होता है, गुज़िश्ता चंद सालों से जामिया हाज़ा में भी यह शोबा क़ाइम हुवा है, यह शोबा सुवालात के जवाबात पूरी तहकीक़ व तफ़्तीश के बाद फ़राहम करता है, मुसलमानों के इन्फ़िरादी व इज्तिमाई मसाइल में तहरीरी फ़तावा की सूरत में उन की रहनुमाई करता है, इमसाल (३८) और अबतक कुल (२६९) सुवालात के जवाबात दिये गये हैं, और कई मीरास के मामलात हल किये गये हैं, नीज़ इस के अलावा कई अफ़राद खुद हाज़िर होकर जुबानी मसाइल मालूम करते हैं और फ़ोन के ज़रिये भी मसाइल में लोगों की शरई रहनुमाई की जाती है।

### जामिया के सालाना ख़र्च:

दिन ब दिन ज़रूरत की चीज़ों में बढ़ती हुई क़ीमतों की वजह से सालाना मसारिफ़ भी बढ़ते जा रहे हैं; मगर खुदावंद कुद्दूस के फ़ज़ल व करम और मुखय्यिर हज़रात की सख़ावतों से काम चल रहा है।

इमसाल भी असातिज़ा की तनख़्वाहों, किताबों और दवाई का ख़र्च 54,49,387 रुपये हुये, अनाज, किराना, दूध, ग़ॅस, लाइट का ख़र्च 27,66,260 रुपये हुये, इस के अलावा साल भर में होने वाले सफ़र ख़र्च, किरायाजात, जनरेटर, हार्डवेयर, इलेक्ट्रीक, फ़र्नीचर और जनरल ख़र्च नीज़ सरकारी कामों के लिये ख़र्च होने वाली रक़म 4,10,938 रुपये है,

इस साल जामिया का कुल ख़र्च 86,26,585 रुपये हुवा है।

### तामीरी ख़र्च:

दारुल इक़ामा की तामीर और मेहमान ख़ाना की मरम्मत के लिये ३६९४९७८ छत्तीस लाख चौरानवे हज़ार नऊ सौ अठहत्तर रुपये ख़र्च हुये।

**अज़ाइम:**

दारुल इक़ामा का तामीरी काम शुरू है, जिस का तक़रीबन दो करोड़ का खर्च है, अबतक तक़रीबन चालीस लाख रुपये का काम हुवा है, और अभी काम बाक़ी है, लिहाज़ा आप हज़रात अपने लिये, अपने वालिदैन्, रिश्तेदारों के ईसाले सवाब के लिये इस में हिस्सा ले कर आखिरत का सामान तयार फ़र्मायें, नीज़ आफ़ियत व सहूलत के साथ इस की तकमील के लिये तमाम हज़रात से खुसूसन दुआ की दरख्वास्त करता हूँ।

इस के बाद एक लायब्रेरी की तामीर का इरादा है, तलबा के मुताले के लिये एक लायब्रेरी की ज़रूरत है, इस के लिये तमाम हज़रात दुआ और तआवुन दोनों फ़र्माते रहें, अल्लाह तआला इस के लिये अस्बाब मुहय्या फ़र्माये। आमीन  
फकत वस्स्लाम

**(हज़रत)मौलाना अहमदुल्लाह साहिब इराणी**

मोहतमिम जामिया ख़ैरुल उलूम असादाबाद उदगांव

## इस्लामी अकाइद्

### ईमान का बयान

ईमान अरबी जुबान में किसी की बात को किसी के एअतिमाद पर यकीनी तौर से मान लेने को कहते हैं और शरीअत में रसूल की खबर को महज रसूल के एअतिमाद पर मुशाहदा किये बगैर यकीनी तौर से मान लेने को कहते हैं।

ईमान की मुफ़रसल तफ़रील यह है के अल्लाह तआला की ज़ात व सिफ़ात पर, उस के फ़रिशतों पर, उस की किताबों पर, उस के रसूलों पर, आखिरत के दिन पर, और उस बात पर के अच्छी बुरी तकदीर अल्लाह तआला की तरफ़ से है, और मौत के बाद दोबारा ज़िंदा कर के उठाये जाने पर ईमान लाना।(1)

### अल्लाह तआला की ज़ात व सिफ़ात से मुतअल्लिक अकाइद्

(१) अल्लाह तआला एक है, वह अपनी ज़ात व सिफ़ात में यकता है।

(२) उस में तमाम अच्छी सिफ़ात कामिल तौर पर मौजूद हैं, जो न कभी बदलेंगी, न ही ख़तम होंगी।

(३) कोई चीज़ उस की तरह नहीं, वह सब से निराला है, वह मख़लूक जैसे हाथ पांव, नाक, कान और शक़ल व सूरत से पाक है, उस की ज़ात की बारीकी को कोई नहीं जान सकता। हम अल्लाह तआला को उस की सिफ़ाते कमालिया से पहचानते हैं, मसलन यह के अल्लाह ख़ालिक है, राज़िक है, रहमान है, वगैरा।

(४) वह खुद ब खुद हमेशा से है, और हमेशा रहेगा।

(५) सब उस के मोहताज हैं, वह किसी का मोहताज नहीं।

(६) न वह सोता है, न ऊंघता है, न खाता है न पीता है, न उस ने किसी को जना और न ही उस को किसी ने जना, न उस की कोई बीवी है, न किसी से उस का रिश्ता नाता है, वह हर ऐब से पाक है।

(७) उस को हर चीज़ पर कुदरत है, दुनिया की तमाम बातें उस के इख़्तियार और इरादे से होती हैं, वह किसी काम में मजबूर नहीं, वह जो चाहता है करता है, कोई उस को रोक टोक करने वाला नहीं। कोई चीज़ उस के ज़िम्मे ज़रूरी नहीं, वह जो कुछ मेहरबानी करे उस का फ़ज़ल है, हर चीज़ पर उसी का तसरूफ़ और क़ब्ज़ा है, ज़बरदस्त कुव्वत व ताक़त का मालिक है, उस ने ही सब को संभाला हुआ है, वही सब को फ़ना करेगा।

(1) (फ़तहुल बारी, किताबुल ईमान, बाबु क़ौलिन्नबी स्वल्लल्लाहु अलैहि व सल्लम: १/६४, उमदतुलक़ारी, किताबुल ईमान, बाबुल ईमान व क़ौलिन्नबी स्वल्लल्लाहु अलैहि व सल्लम: १/१७२ ता १७५

(८) कोई छोटी बड़ी चीज़ उस के इल्म से बाहर नहीं, हर चीज़ को उस के वुजूद से पहले और उस के खतम हो जाने के बाद भी जानता है, वह दिल के खयालात से भी बा खबर है।

(९) वही चीज़ों का और हालात का खालिक और मालिक है, हर किस्म के हालात उसी की तरफ से आते हैं, ज़िंदगी मौत, इज़्जत ज़िल्लत, नफ़ा नुक़सान, कामयाबी ना कामी, राहत मशक्कत, खुशी गमी, हंसना रोना, तंदरुस्ती बीमारी, अमन ख़ौफ़, तंगदस्ती तवंगरी, हिफ़ाज़त हलाकत गर्ज़ यह के हर किस्म के हालात जो किसी भी मख़लूक पर आते हैं, वह सिर्फ़ और सिर्फ़ अल्लाह तआला ही की तरफ़ से आते हैं, उन हालात के आने में, मुल्क व माल और असबाब का कोई दखल नहीं।

(१०) वह सब कुछ सुनता देखता है, वह हलकी से हलकी आवाज़ को सुनता और छोटी से छोटी चीज़ को देखता है, उस के सुनने और देखने में नज़दीक दूर, अंधेरे उजाले का कोई फ़र्क़ नहीं, अंधेरी रात में काली च्यूटी के चलने और उस के पांव की हरकत को बख़ूबी जानता और देखता है।

(११) वह अपने बंदों पर मेहरबान है, वही अपने बंदों को सब आफ़तों से बचाता है, वही इज़्जत वाला है, गुनाहों का बख़्शने वाला है, बहुत देने वाला है, रोज़ी पहुंचाने वाला है, जिस के लिए चाहता है रोज़ी तंग कर देता है और जिस के लिए चाहता है ज़ियादा कर देता है, जिस को चाहता है पस्त कर देता है और जिस को चाहता है बुलंद कर देता है, जिस को चाहता है इज़्जत देता है, जिस को चाहता है ज़लील कर देता है, इन्साफ़ वाला है, दुआ का क़बूल करने वाला है।

(१२) उस का कोई काम हिकमत से ख़ाली नहीं।(१)

### **फ़रिश्तों से मुतअल्लिक अकाइड**

(१) फ़रिश्ते मासूम हैं, अल्लाह तआला ने उन्हें नूर से पैदा किया है, वह बुग्ज़, हसद, ग़ज़ब, तकब्बुर, हिर्स, जुल्म वगैरा सब से पाक हैं।

(२) वह बे शुमार हैं, उन की ताअदाद अल्लाह तआला के सिवा कोई नहीं जानता।

(३) बाज़ फ़रिश्तों के दो पर हैं, बाज़ के तीन, बाज़ के चार और बाज़ फ़रिश्तों के चार से भी ज़ियादा पर हैं।

(१) (शरहुल अक़ीदतित्ताहाविय्या: सफ़हा ८०, अलमुहन्नद अललमुफ़न्नद: सफ़हा: ५४, माख़जुहु बिहिश्ती ज़ेवर, अक़ीदों का बयान: ५० ता ५२)



(४) वह न इन्सानों की तरह खाते पीते हैं, न सोते हैं और न इन्सानों की तरह मर्द व औरत हैं, वह कभी इन्सानी शक्ल में भी ज़ाहिर होते हैं, चुनांचे कुरआने करीम में हज़रत इब्राहीम, हज़रत लूत और हज़रत मरयम अलैहिमुस्सलाम के किस्से में मज़कूर हैं के फ़रिश्ते इन्सानी शक्ल में उन के पास आये थे।<sup>(1)</sup>

(५) बाज़ फ़रिश्तों का दर्जा बाज़ से ज़ियादा है, लेकिन उन के मर्तबे अल्लाह तआला के इल्म में है।

### **(६) चार फ़रिश्ते ज़ियादा मशहूर हैं:**

(१) हज़रत जिब्रईल अलैहिस्सलाम।

(२) हज़रत मीकाईल अलैहिस्सलाम।

(३) हज़रत इसराफ़ील अलैहिस्सलाम।

(४) हज़रत इज़्राईल (मलकुल मौत) अलैहिस्सलाम।

### **हज़रत जिब्रईल अलैहिस्सलाम**

हज़रत जिब्रईल अलैहिस्सलाम का मर्तबा अल्लाह तआला के नज़दीक सब फ़रिश्तों से ज़ियादा है, बड़ी कुव्वत वाले हैं, यह अंबिया अलैहिमुस्सलाम के पास वही लाते हैं, और अल्लाह तआला के हुक्म से बंदों की ज़रूरियात पूरी करना भी उन्हीं के सुपुर्द है।

### **हज़रत मीकाईल अलैहिस्सलाम**

हज़रत मीकाईल अलैहिस्सलाम मखलूक़ात को रोज़ी पहुंचाने और बारिश वग़ैरा के इंतज़ामात पर मुक़र्रर हैं।

### **हज़रत इसराफ़ील अलैहिस्सलाम**

हज़रत इसराफ़ील अलैहिस्सलाम क़यामत के दिन सूर फूंकेंगे।

### **हज़रत इज़्राईल अलैहिस्सलाम**

हज़रत इज़्राईल अलैहिस्सलाम अल्लाह तआला के हुक्म से रुह क़ब्ज़ करते हैं।

इन के अलावा चंद मशहूर फ़रिश्ते यह हैं:

(१) किरामन कातिबीन यह चार फ़रिश्ते हैं, दो दिन में और दो रात में, हर एक इन्सान के साथ रहते हैं, एक दायें कंधे पर जो नेकी लिखता है और दूसरा बायें कंधे पर जो बुराई लिखता है।

(२) हफ़ज़ह वह फ़रिश्ते जो इन्सान को मूसीबतों से बचाने पर मुक़र्रर हैं।

(३) मुनकर नकीर वह फ़रिश्ते जो इन्सान के मर जाने के बाद क़ब्र में उस से

(1) (हूद: ६९)

सुवाल करने पर मुकर्रर हैं।

(४) कुछ फ़रिश्तों को हुक्म है के दुनिया में चलें फिरें और ऐसी मजलिसों में हाज़िर हुवा करें जहां अल्लाह तआला को याद किया जा रहा हो, दीन की तालीम हो रही हो, कुरआने मजीद की तिलावत हो रही हो, दुरुद पढा जा रहा हो और जितने लोग वहां हाज़िर हों, उन सब की हाज़री की गवाही अल्लाह तआला के सामने दें।

इन फ़रिश्तों की सुबह व शाम तबदीली होती रहती है, सुबह के नमाज़ के वक़्त रात वाले फ़रिश्ते आसमानों पर चले जाते हैं और दिन में काम करने वाले आ जाते हैं, अस्त्र की नमाज़ के बाद दिन वाले फ़रिश्ते चले जाते हैं और रात में काम करने वाले आ जाते हैं।

(५) कुछ फ़रिश्ते जन्नत के इंतिज़ाम पर मुकर्रर हैं, जो जन्नत के दारोगा रिज़वान के मातहत हैं।

(६) कुछ फ़रिश्ते दोज़ख के इंतिज़ाम पर मुकर्रर हैं, जो दोज़ख के दारोगा मालिक के मातहत हैं।

(७) कुछ फ़रिश्ते अल्लाह तआला का अर्श उठाये हुये हैं।

(८) कुछ फ़रिश्ते महज़ अल्लाह तआला की इबादत में मशगूल रहते हैं, उन में से बाज़ क्रियाम में, बाज़ रुकूअ में और बाज़ सजदे में रहते हैं।

(९) इस के अलावा आसमान और ज़मीन के बहुत से काम उन के सुपुर्द किये हुये हैं, वह अल्लाह तआला के अहकाम बजा लाते हैं, और अपने सुपुर्द शुदा कामों की अंजाम दही में कभी नाफ़रमानी नहीं करते।

### शयातीन व जिन्नात

अल्लाह तआला ने कुछ मखलूकात आग से पैदा की हैं, और उन को हमारी नज़रों से पोशीदा किया है, उन को जिन कहते हैं, उन में नेक व बद सब तरह के होते हैं, इन की औलाद भी होती है, उन में सब से ज़ियादा मशहूर शैतान है, जो लोगों को गुनाह पर आमादह करता है, और उन के दिलों में वसवसे डालता है।

### किताबों से मुतअल्लिक अकाइड

किताबों से मुराद वह सहीफ़े और किताबें हैं जो अल्लाह तआला ने अपने नबियों पर नाज़िल फ़र्माई हैं, उन में से चार किताबें मशहूर हैं:

(१) तौरात: हज़रत मूसा अलैहिस्सलाम पर नाज़िल हुई।

(२) इंजील: हज़रत ईसा अलैहिस्सलाम पर नाज़िल हुई।

(३) ज़बूर: हज़रत दाऊद अलैहिस्सलाम पर नाज़िल हुई।

(४) कुरआने मजीद: हज़रत मुहम्मद मुस्तफ़ा स्वल्लल्लाहु अलैहि व सल्लम पर नाज़िल हुवा।

### **कुरआने मजीद**

(१) कुरआने मजीद अल्लाह तआला की किताब भी है और अल्लाह तआला का कलाम भी है।

(२) पहले पूरा कुरआने मजीद एक ही मर्तबा लौहे महफूज़ से पहले आसमान पर नाज़िल किया गया, फिर वक़्तन फ़वक़्तन ज़रूरतों के लिहाज़ से हज़रत जिब्रईल अलैहिस्सलाम के वास्ते से तेईस (२३) साल के अर्से में दुनिया में नाज़िल हुवा।

(३) जिस तर्तीब से कुरआने मजीद अब मौजूद है, उस तर्तीब से नाज़िल नहीं हुवा, लेकिन यह मौजूदा तर्तीब भी रसूलुल्लाह स्वल्लल्लाहु अलैहि व सल्लम की बताई हुई है और आप के इर्शाद और हुक्म के मुवाफ़िक़ क़ाईम हुई है, रसूलुल्लाह स्वल्लल्लाहु अलैहि व सल्लम को यह तर्तीब हज़रत जिब्रईल अलैहिस्सलाम के ज़रीये अल्लाह तआला की तरफ़ से मालूम हुई और यह वही तर्तीब है जिस तर्तीब से कुरआने करीम लौहे महफूज़ में मौजूद है।

(४) कुरआने मजीद आख़री किताब है, अब इस के बाद कोई आसमानी किताब नहीं आयेगी, इस किताब की किसी अदना बात के इन्कार करने से भी आदमी काफ़िर हो जाता है।

(५) कुरआने मजीद की हिफ़ाज़त का अल्लाह तआला ने वादा किया है, उस को कोई बदल नहीं सकता।

(६) कुरआने करीम की नज़ीर क़यामत तक कोई नहीं बना सकता।

(७) कुरआने करीम क़यामत तक के इन्सानों के लिये राहे हिदायत और ज़ाबतये हयात है।

(८) कुरआने करीम में बहुत से अहक़ाम इजमालन या तफ़सीलन बयान किये गये हैं, फिर उन की तशरीह रसूलुल्लाह स्वल्लल्लाहु अलैहि व सल्लम ने अपने क़ौल व अमल से फ़र्माई है, और कुरआने करीम के अलावा भी आप स्वल्लल्लाहु अलैहि व सल्लम ने अल्लाह तआला के वही के मुताबिक़ अहक़ाम बताये हैं, उन सब को मानना और उन सब पर अमल करना लाज़िम है

### **चंद आसमानी सहीफ़े**

(१) इन चार बड़ी किताबों के अलावा कुछ सहीफ़े (छोटी किताबें) हज़रत आदम और कुछ हज़रत शीस और कुछ हज़रत इब्राहीम और कुछ हज़रत मूसा

अलैहिमुस्सलाम पर नाज़िल हुये, यह सब किताबें और सहीफ़े अल्लाह तआला का कलाम हैं।

(२) अल्लाह तआला ने कुरआने मजीद उतार कर उस से पहले की तमाम किताबों पर अमल करना मनसूख कर दिया।

### **कुतुबे साबिका से मुतअल्लिक अक़ीदा**

(१) कुरआने मजीद से यह बात साबित है के मौजूदा तौरात, ज़बूर और इंजील वह असली किताबें नहीं रहीं, बलके उन में यहूद व नसारा ने हुरूफ़ और अलफ़ाज़ बदल दिये हैं।

(२) उन के मुतअल्लिक यह अक़ीदा रखना चाहिये के यह मौजूदा तौरात, ज़बूर और इंजील असली आसमानी किताबें नहीं रहीं, बलके उन नामों की असली किताबें अंबिया-ए-किराम अलैहिमुस्सलाम पर नाज़िल हुई हैं।

अगर कोई शख्स तौरात, ज़बूर, इंजील को अल्लाह तआला की किताबें न माने तो वह शख्स काफ़िर है।

### **अंबिया-ए-किराम अलैहिमुस्सलाम से मुतअल्लिक अकाइद अंबिया अलैहिमुस्सलाम के भेजने का मक़सद**

रसूलों पर ईमान लाने का मतलब यह है के अल्लाह तआला ने अपने बंदों तक अपने अहकाम पहुंचाने के लिये कुछ मुंतख़ब इन्सानों को भेजा है, उन्हें रसूल और नबी कहते हैं।

रसूल उस पैग़म्बर को कहते हैं जिस पर कोई किताब या सहीफ़ा नाज़िल हुवा हो, और उसे नई शरीअत दी गई हो, और नबी हर पैग़म्बर को कहते हैं ख्वाह उसे नई शरीअत और किताब दी गई हो या न दी गई हो, वह पहली शरीअत और किसी रसूल का इत्तिबाअ करने वाला हो।<sup>(1)</sup>

### **अंबिया अलैहिमुस्सलाम की ताअदाद**

बाज़ रिवायतों में नबियों और रसूलों की ताअदाद एक लाख चोबीस हज़ार, बाज़ में एक लाख चौंतीस हज़ार और बाज़ में दो लाख चोबीस हज़ार आई है, यह ताअदाद हतमी नहीं है, इसलिये इस तरह ईमान लाना चाहिये के अल्लाह तआला ने जितने रसूल भेजे हैं, हम उन सब को बरहक़ रसूल व नबी मानते हैं। उन में तीन सौ तेरह रसूल हैं।<sup>(2)</sup>

हज़रत आदम अलैहिस्सलाम सब से पहले रसूल हैं, और हज़रत मुहम्मद मुस्तफ़ा स्वल्लल्लाहु अलैहि व सल्लम सब से आखरी रसूल हैं।<sup>(3)</sup>

(1) (कशफ़ुलबारी, बाबु कैफ़ कान बदइलवहई: १/२२७) (2) (अलबिदाया वन्निहाया: २/१२०, मजम उज़्जवाइद, किताबुल अंबिया: ८/२७५) (3) (अत्तबकातुल कुबरा, ज़िक्रु तस्मियतिल अंबिया. १/३३)

## रिसालत व नुबुव्वत

रिसालत व नुबुव्वत अल्लाह तआला की तरफ़ से अता होती है, उस में आदमी की कोशिश और इबादत को दखल नहीं है, इसीलिये कोई वली ख्वाह अपनी मेहनत से कितना ही बड़ा मर्तबा हासिल कर ले, लेकिन किसी नबी के दर्जे को नहीं पहुँच सकता।<sup>(1)</sup>

## अंबिया अलैहिमुस्सलाम की सिफ़ात

तमाम अंबिया अलैहिमुस्सलाम इन्सान थे और मर्द थे, नुबुव्वत से पहले और नुबुव्वत के बाद सगीरा कबीरा गुनाहों से पाक और मासूम थे, कामिल अक्ल वाले थे, ऐसी बीमारियों से पाक थे जिन की वजह से लोग उन को हकीर समझे, उन से नफ़रत करें, उस की वजह से अल्लाह तआला के अहकाम को न मानें, मसलन: जुज़ाम, बर्स वग़ैरा।<sup>(2)</sup>

सब अंबिया अलैहिमुस्सलाम आज़ाद और अच्छे नसब वाले थे, उन की इताअत अल्लाह तआला की इताअत है, और उन की मुखालफ़त अल्लाह तआला की मुखालफ़त है, दुनिया की कोई क़ौम ऐसी नहीं जिस में कोई नबी न आया हो।

अंबिया अलैहिमुस्सलाम ने अल्लाह तआला के पैग़ाम पूरे पूरे पहुँचा दिये, उन में कमी बेशी नहीं की, न किसी पैग़ाम को छुपाया, पैग़म्बरों में से बाज़ का मर्तबा बाज़ से बड़ा है, सब में ज़ियादा मर्तबा हमारे पैग़म्बर हज़रत मुहम्मद स्वल्लल्लाहु अलैहि व सल्लम का है।<sup>(3)</sup>

## हुज़ूर स्वल्लल्लाहु अलैहि व सल्लम से मुतअल्लिक अकाइद

(१) हुज़ूर स्वल्लल्लाहु अलैहि व सल्लम के बाद कोई दूसरा नया शख्स नुबुव्वत से सरफ़राज़ होकर नहीं आयेगा, और जो नुबुव्वत का दावा करे वह झूटा है, नुबुव्वत व रिसालत का मनसब रसूलुल्लाह स्वल्लल्लाहु अलैहि व सल्लम की ज़ात पर ख़तम हो गया, क़यामत तक जितने इन्सान और जिन होंगे, सब के लिये आप ही पैग़म्बर हैं।

(२) आप स्वल्लल्लाहु अलैहि व सल्लम की मुहब्बत का तमाम मखलूक बलके अपनी जान से भी ज़ियादा होना और आप स्वल्लल्लाहु अलैहि व सल्लम की ताज़ीम करना हर उम्मीती पर फ़र्ज़ है।<sup>(4)</sup>

(३) आप स्वल्लल्लाहु अलैहि व सल्लम पर कसरत से दुरुद भेजना मुस्तहब

(1) (रहुल मुहतार, मतलबुन फ़ी अददिल अंबियाइ वर्रसूल.. १/५२७) (2) (माख़ज़ुहु शरहुल फ़िक़हिल अकबर, लिलइमामिस्समरकंदी: १३२, १३३) (3) तफ़सीरइब्नेकसीर, अलइसरा: ९५, तफ़सीरतबरी, अलहज: ७५, मिरकात, बाबुलकबाइर, अलफ़स्लुल अव्वल: १/१२७ (4) उमदतुल फ़िक़ह, किताबुल ईमान, हिस्सा अव्वल सफ़हा २५

और निहायत अज़ीम इबादत है।

(४) आप स्वल्लल्लाहु अलैहि व सल्लम अपनी क़ब्रे मुबारक में ज़िंदा हैं हयाते बर्ज़खी के साथ, लेकिन यह हयाते बर्ज़खी आम मुसलमानों के मुकाबले में ज़ियादा क़वी है, उस में रूह का रिश्ता जसद के साथ इतना ज़ियादा क़वी रहता है के उसे हयाते दुनयविया के साथ बहुत कुर्ब है, और उस की बिना पर मुतलक़न हयात का इतलाक़ किया जाता है, इसीलिये अंबिया अलैहिमुस्सलाम की न मीरास तक्सीम होती है, और न उन की अज़वाजे मुतहहरात से बाद में कोई निकाह कर सकता है। ता हम उस ज़िंदगी में आप स्वल्लल्लाहु अलैहि व सल्लम मुकल्लफ़ नहीं हैं, नीज़ आप स्वल्लल्लाहु अलैहि व सल्लम पर इस दुनिया में मौत भी आई है, यही अक़ीदा तमाम अंबिया-ए-किराम और शुहदा के बारे में रखना चाहिये।<sup>(1)</sup>

(५) आप स्वल्लल्लाहु अलैहि व सल्लम को तमाम मख़लूक़ात से ज़ियादा उलूम अता हुये थे, मख़लूक़ में से कोई भी उन उलूम तक नहीं पहुंच सकता।

(६) आप स्वल्लल्लाहु अलैहि व सल्लम ख़ानदाने कुरैश में से हैं, आप स्वल्लल्लाहु अलैहि व सल्लम का सिलसिलए नसब इस तरह है: मुहम्मद बिन अब्दुल्लाह बिन अब्दुल मुत्तलिब बिन हाशिम बिन अब्देमनाफ़ बिन कुसै बिन किलाब बिन मुरा बिन काअब बिन लुए बिन ग़ालिब बिन फ़ेहर बिन मालिक बिन नज़र बिन किनाना बिन ख़ुज़ैमा बिन मुदरिका बिन इलयास बिन मुज़र बिन निज़ार बिन मअद बिन अदनान।

चार पुश्त तक हर मुसलमान को यह नसब नामा जुबानी याद रखना चाहिये।

(७) आप स्वल्लल्लाहु अलैहि व सल्लम पर वही चालीस साल की उम्र में नाज़िल हुई, वही नाज़िल होने के बाद तेराह साल मक्का मुअज़्ज़मा में और दस साल मदीना मुनव्वरा में तबलीगे इस्लाम फ़र्माते रहे, ६३ साल दो दिन की उम्र में ११ हिजरी बरोज़ पीर विसाल फ़र्माया।

(८) आप स्वल्लल्लाहु अलैहि व सल्लम के मोअजिज़ात बहुत ज़ियादा हैं, आप स्वल्लल्लाहु अलैहि व सल्लम का सब से बड़ा मोअजिज़ा कुरआने मजीद है, जो क़यामत तक रहेगा।

आप स्वल्लल्लाहु अलैहि व सल्लम का एक मोअजिज़ा मेअराज है, अल्लाह तआला ने आप स्वल्लल्लाहु अलैहि व सल्लम को आसमानों पर बुलाया और

(1) माख़ज़ुहु फ़तावा उस्मानी, किताबुल ईमान वलअक्काइद: १/६०

जन्नत व दोज़ख की सैर कराई और वह मक़ामे कुर्ब अता फ़र्माया जो न कभी किसी को हासिल हुवा और न आइंदा किसी को हासिल होगा।

आप स्वल्लल्लाहु अलैहि व सल्लम का एक मोअजिज़ा शक्कुल क़मर है, एक मर्तबा कुफ़फ़ारे मक्का के मुतालबे पर रसूलुल्लाह स्वल्लल्लाहु अलैहि व सल्लम की उंगली के इशारे से चांद के दो टुकड़े हो गये, और सब हाज़िरीन ने दो टुकड़े देख लिये के एक टुकड़ा मशरिफ़ में और दूसरा मगरिब में चला गया और बिलकुल अंधेरा हो गया, फिर दोनों टुकड़े वहीं से तुलूअ हो कर दोबारा मिल गये और चांद जैसा था, वैसा ही हो गया।

### मोअजिज़ा

किसी नबी या रसूल के हाथों नुबुव्वत के बरहक़ होने और उन की सच्चाई को साबित करने के लिये अल्लाह तआला ने उस के हाथों ऐसी नई नई और मुशकिल मुशकिल बातें ज़ाहिर कीं जो और लोग नहीं कर सकते, ऐसी बातों को मोअजिज़ा कहते हैं।<sup>(1)</sup>

अल्लाह तआला ने जिस पैग़म्बर को भी दुनिया में भेजा उस को मोअजिज़े भी दिये ताके लोगों के सामने उन का पैग़म्बर होना, वाज़ेह तौर पर साबित हो जाये।

### चंद मशहूर मोअजिज़े यह हैं:

- (१) हज़रत मूसा अलैहिस्सलाम की लाठी का सांप बन जाना।
- (२) हज़रत ईसा अलैहिस्सलाम का मुर्दों को ज़िंदा करना।
- (३) हज़रत दाऊद अलैहिस्सलाम के हाथ में लोहे का नर्म हो जाना।
- (४) हज़रत इब्राहीम अलैहिस्सलाम पर आग का ठंडा हो जाना।
- (५) हज़रत स्वालेह अलैहिस्सलाम के लिये हामिला उंटनी का पहाड़ में से पैदा होना।
- (६) हज़रत सुलैमान अलैहिस्सलाम के लिये जिन्नात और हवाओं का ताबेदार होना।

### सहाबा-ए-किराम रज़ियल्लाहु तआला अनहुम

जिस शख्स ने ईमान की हालत में रसूलुल्लाह स्वल्लल्लाहु अलैहि व सल्लम को देखा या आप स्वल्लल्लाहु अलैहि व सल्लम की ख़िदमत में हाज़िर हुवा और ईमान पर उस की वफ़ात हुई, वह सहाबी है।<sup>(2)</sup>

### मक़ामे सहाबा रज़ियल्लाहु तआला अनहुम

सहाबा-ए-किराम रज़ियल्लाहु तआला अनहुम रसूलुल्लाह स्वल्लल्लाहु

(1) (रहुल मुहतार, फ़सलुन फ़ी सुबूतिन्नसब, मतलबुन फ़ी सुबूति क़रामातिल औलिया: ३/५५१)(2) (अलइसाबतु फ़ी तमईजिस्सहाबति, अलफ़रसूल अव्वल फ़ी ताअरिफ़िस्सहाबी: १/७)



अलैहि व सल्लम और उम्मत के दर्मियान एक मुकद्दस वास्ता होने की वजह से एक खास मकाम रखते हैं, चुनांचे अल्लाह तआला ने कुरआने करीम में उन की ताअरीफ़ फ़र्माई है और फ़र्माया: हम ने उन के दिलों में ईमान की मुहब्बत और कुफ़्र व फ़िस्क्र की नफ़रत डाल दी है, (1)

उन के लिये मग़फ़िरत और उन से हमेशा की रज़ामंदी का एलान फ़र्माया है। (2)

और उन के लिये हमेशा की कामयाबी और आख़िरत में उन से मुख़्तलिफ़ इनआमात का वाअदा फ़र्माया है। (3)

रसूलुल्लाह स्वल्लल्लाहु अलैहि व सल्लम की सुहबत बहुत बड़ी चीज़ है, इस उम्मत में सहाबा-ए-किराम रज़ियल्लाहु तआला अनहुम का रुतबा सब से बड़ा है, एक लमहे के लिये भी जिस को रसूलुल्लाह स्वल्लल्लाहु अलैहि व सल्लम की सुहबत हासिल हो गई, बाद वालों में बड़े से बड़ा भी उस के बराबर नहीं हो सकता, जिस तरह कोई सहाबी नबी के दर्जे पर नहीं पहुँच सकता इसी तरह कोई वली सहाबा रज़ियल्लाहु तआला अनहुम के दर्जे पर भी नहीं पहुँच सकता। सहाबा-ए-किराम रज़ियल्लाहु तआला अनहुम के मर्तबे आपस में कम ज़ियादा हैं।

तमाम सहाबा-ए-किराम रज़ियल्लाहु तआला अनहुम में सब से अफ़ज़ल हज़रत अबूबक्र सिद्दीक़ फिर हज़रत उमर फ़ारूक़ फिर हज़रत उस्मान फिर हज़रत अली रज़ियल्लाहु तआला अनहुम हैं, यही चारों सहाबा-ए-किराम रज़ियल्लाहु तआला अनहुम रसूलुल्लाह स्वल्लल्लाहु अलैहि व सल्लम के दुनिया से पर्दा फ़र्माने के बाद, दीन का काम संभालने और जो इंतज़ामात आहज़रत स्वल्लल्लाहु अलैहि व सल्लम फ़र्माते थे, उन्हें क़ाइम रखने में आप स्वल्लल्लाहु अलैहि व सल्लम के ख़लीफ़ा हुये हैं।

सब से पहले ख़लीफ़ा हज़रत अबूबक्र सिद्दीक़ रज़ियल्लाहु तआला अनहु हैं, उन की मुद्दते ख़िलाफ़त दो साल तीन माह नौ दिन है।

दूसरे ख़लीफ़ा हज़रत उमर फ़ारूक़ रज़ियल्लाहु तआला अनहु हैं, उन की मुद्दते ख़िलाफ़त दस साल छे महीने पांच दिन है। (4)

तीसरे ख़लीफ़ा हज़रत उस्मान रज़ियल्लाहु तआला अनहु हैं, उन की मुद्दते ख़िलाफ़त बाराह साल है।

चौथे ख़लीफ़ा हज़रत अली रज़ियल्लाहु तआला अनहु हैं, उन की मुद्दते ख़िलाफ़त पांच साल है। (5)

(1) (अलहुजरात: ८) (2) (अलबय्यिना: ८) (3) (अलहुजरात: २९) (4) सीरते ख़ुलफ़ा-ए-राशिदीन ७७, (5) सीरते ख़ुलफ़ा-ए-राशिदीन ९९०

इन चारों को खुलफ़ा-ए-राशिदीन कहते हैं। खुलफ़ा-ए-राशिदीन के बाद उन छे सहाबा का मर्तबा है जिन को चारों खुलफ़ा-ए-राशिदीन समेत आप स्वल्लल्लाहु अलैहि व सल्लम ने जन्नत की बशारत दी, उन को अशर-ए-मुबशशरह कहते हैं। उन छे के नाम यह हैं:

हज़रत तलहा, हज़रत जुबैर, हज़रत अब्दुर्रहमान बिन औफ़, हज़रत सअद बिन अबी वक्कास, हज़रत सईद बिन ज़ैद, हज़रत अबूउबैदा बिन जर्राह रज़ियल्लाहु तआला अनहुम अजमईन।

अशर-ए-मुबशशरह के बाद अहले बदर का दर्जा है, अहले बदर के बाद अहले उहद का मर्तबा है। अहले उहद के बाद अहले बैअते रिज़वान का दर्जा है, उन के बाद मुहाजिरीन व अन्सार का, उन के बाद बाक़ी सहाबा रज़ियल्लाहु तआला अनहुम का दर्जा है। (1)

सहाबा-ए-किराम रज़ियल्लाहु तआला अनहुम खुसूसन मुहाजिरीन व अन्सार से बद गुमानी रखना, उन को बुरा कहना, कुरआने मजीद की सरीह मुखालफ़त और शरीअते इलाहिया की खुली हूई बगावत है। (2)

**फ़ाइदा:** मुहाजिरीन उन सहाबा-ए-किराम रज़ियल्लाहु तआला अनहुम को कहते हैं: जिन्होंने ने अल्लाह तआला और उस के रसूल स्वल्लल्लाहु अलैहि व सल्लम के लिये अपने वतन को छोड़ दिया, उन की मजमूर्ई ताअदाद एक सौ चौदा थी और अन्सार उन सहाबा-ए-किराम रज़ियल्लाहु तआला अनहुम को कहते हैं: जो मदीना मुनव्वरा के रहने वाले थे, और उन्होंने ने रसूलुल्लाह स्वल्लल्लाहु अलैहि व सल्लम को और मुहाजिरीन को अपने शहर में जगह दी, और हर तरह की मदद की।

रसूलुल्लाह स्वल्लल्लाहु अलैहि व सल्लम के दस चचाओं में से सिर्फ़ हज़रत हमज़ा और हज़रत अब्बास रज़ियल्लाहु तआला अनहुमा ईमान लाये थे और आप स्वल्लल्लाहु अलैहि व सल्लम की पांच फूफियों में से सिर्फ़ हज़रत सफ़िया रज़ियल्लाहु तआला अनहा ने इस्लाम क़बूल किया।

ज़रूरते शरई और नेक निय्यत के बग़ैर सहाबा-ए-किराम रज़ियल्लाहु तआला अनहुम के बाहमी झगडों का बयान करना हराम है, जिन सहाबा-ए-किराम रज़ियल्लाहु तआला अनहुम में बाहम कोई झगडा हुवा हो, वहां हमें दोनों फ़रीक़ से हुस्ने ज़न रखना और दोनों का अदब करना लाज़िम है।

**फ़ाइदा:** हज़रते सहाबा-ए-किराम रज़ियल्लाहु तआला अनहुम के दर्मियान

(1) (मिरकातुल मफ़ातीह, किताबुल मनाकिब बाबु मनाकिबिस्सहाबा: १० / ३५५) (2) (शरहुल अकाइद: ११६)

बाज़ मवाक़ेअ पर इजतिहादी इख़्तिलाफ़ात भी हुये हैं और उन इख़्तिलाफ़ात के नतीजे में जंगे जमल और जंगे सिफ़फ़ीन की नौबत आई, जंगे जमल में एक तरफ़ हज़रत अली रज़ियल्लाहु तआला अनहु और दूसरी तरफ़ हज़रत आइशा रज़ियल्लाहु तआला अनहा और हज़रत तलहा और हज़रत जुबैर रज़ियल्लाहु तआला अनहुमा थे, जंगे सिफ़फ़ीन हज़रत अली और हज़रत मुआविया रज़ियल्लाहु तआला अनहुमा के दर्मियान पेश आई। जंगे जमल ग़लत फ़हमी की हीला साज़ी की वजह से पेश आई, जब के जंगे सिफ़फ़ीन हज़रत मुआविया रज़ियल्लाहु तआला अनहु की इजतिहादी ख़ता के सबब ग़लत फ़हमी में वाक़ेअ हुई, दोनों जंगों में हिस्सा लेने वाले हज़रात अकाबिर सहाबा में से थे, और हज़रत अली रज़ियल्लाहु तआला अनहु की फ़ज़ीलत और अहलियते ख़िलाफ़त के काइल थे, अलबत्ता हज़रत उस्मान रज़ियल्लाहु तआला अनहु की शहादत का वाकिआ इख़्तिलाफ़ का सबब बन गया।

यह सब हज़रात चाहते थे के हज़रत अली रज़ियल्लाहु तआला अनहु हज़रत उस्मान रज़ियल्लाहु तआला अनहु के कातिलों से किसास लें, जब के हालात की नज़ाकत को देखते हुये हज़रत अली रज़ियल्लाहु तआला अनहु का मन्शा यह था के अभी किसास के मसअले को न उठाया जाये, जब हालात साज़गार होंगे तो किसास के सिलसिले में पेश रफ़्त की जायेगी, यह इख़्तिलाफ़ चूँके इजतिहादी था, न के ज़ाती।(1)

चुनांचे अहले सुन्नत का इस पर इत्तिफ़ाक़ है के इस इख़्तिलाफ़ में हज़रत अली रज़ियल्लाहु तआला अनहु हक़ पर थे, जब के हज़रत मुआविया रज़ियल्लाहु तआला अनहु से इजतिहादी ख़ता हुई और इजतिहादी ख़ता पर अक़लन व शरअन मुवाख़ज़ा नहीं हो सकता।(2)

लिहाज़ा इस ख़ता पर उन को बुरा कहना जाइज़ नहीं, क्यूँके वह भी सहाबी हैं और तमाम सहाबा के लिये अल्लाह रब्बुलइज़ज़त ने मग़फ़िरत और अपनी रज़ा का ऐलान कर दिया है।(3)

सहाबा-ए-किराम रज़ियल्लाहु तआला अनहुम की ताअदाद

सहाबा-ए-किराम रज़ियल्लाहु तआला अनहुम की ताअदाद ग़ज़व-ए-बदर में तीन सौ तेराह थी।(4)

(1) (मिरकातुल मफ़ातीह, अलमनाकिब बलफ़जाइल, बाबु मनाकिबिस्सहाबा: १०/३५५)(2) (फ़तावा हक्कानिया, किताबुल अकाइद्, मुशाजराते सहाबा: १/३४४)(3) (अलइसाबतु फ़ी तमईज़िस्सहाबति, अलफ़रख़लुस्सालिस फ़ी बयानि हालिस्सहाबा: १/९ ता १२)(4) (अत्तबकातुल कुबरा, ग़ज़व-ए-बदर: १/३५९)

और हुदैबिया में पंदराह सौ।(1)

फतहे मक्का में दस हजार (2)

हुनैन में बाराह हजार (3)

हज्जतुल वदाअ यानी हुजूर स्वल्लल्लाहु अलैहि व सल्लम के आखरी हज में एक लाख चौबीस हजार (4)

गज़व-ए-तबूक में तीस हजार (5)

और बवक्ते वफ़ाते हुजूर स्वल्लल्लाहु अलैहि व सल्लम कम व बेश एक लाख चौबीस हजार और जिन सहाबा-ए-किराम रज़ियल्लाहु तआला अनहुम से कुतुबे हदीस में रिवायात मनकूल हैं, उन की ताअदाद साढे सात हजार है।

### **अज़वाजे मुतहहरात रज़ियल्लाहु तआला अनहुन्न**

रसूलुल्लाह स्वल्लल्लाहु अलैहि व सल्लम की अज़वाजे मुतहहरात ग्याराह थीं, हज़रत खदीजा रज़ियल्लाहु तआला अह्वा, हज़रत ज़ैनब बन्ते ख़ुज़ैमा रज़ियल्लाहु तआला अनहा, इन दोनों की वफ़ात आप स्वल्लल्लाहु अलैहि व सल्लम की हयाते मुबारका में हो गई थी, हज़रत आइशा, हज़रत हफ़सा, हज़रत उम्मे हबीबा, हज़रत ज़ैनब बन्ते जहश, हज़रत उम्मे सलमा, हज़रत सफ़िया, हज़रत सौदा, हज़रत मैमूना और हज़रत जुवैरिया रज़ियल्लाहु तआला अनहुन्न।

तमाम अज़वाजे मुतहहरात रज़ियल्लाहु तआला अनहुन्न अल्लाह तआला और उस के रसूल स्वल्लल्लाहु अलैहि व सल्लम की बरगुज़ीदा और तमाम ईमान वालों की मायें हैं और सारे जहान की ईमान वाली औरतों से अफ़ज़ल हैं, उन में भी हज़रत खदीजा रज़ियल्लाहु तआला अनहा और हज़रत आइशा रज़ियल्लाहु तआला अनहा का रुतबा ज़ियादा है।(6)

### **साहिब ज़ादियां**

रसूलुल्लाह स्वल्लल्लाहु अलैहि व सल्लम की साहिबज़ादियां चार थीं:

हज़रत ज़ैनब रज़ियल्लाहु तआला अनहा उन का निकाह हज़रत अबुलआस बिन रबीअ रज़ियल्लाहु तआला अनहु से हुवा।

हज़रत रुक़ैया, हज़रत उम्मे कुलसूम रज़ियल्लाहु तआला अनहुमा, इन दोनों का निकाह यके बाद दीगरे हज़रत उस्मान ज़ुन्नूरैन रज़ियल्लाहु तआला अनहु

(1) (अलबिदाया वन्निहाया, ग़जवतुल हुदैबिया: ४/१३१)(2) ( अत्तबकातुल कुबरा, ग़जवतु रसूलिल्लाहि स्वल्लल्लाहु अलैहि व सल्लम आमल फतहि: १/४४०)(3) (अलबिदाया वन्निहाया, ग़जवतु हवाज़िनि यौम हुनैन: ४/२४३)(4) (मदारिजुनुबुव्वति, हज्जतुल वदाअ: २/५६७)(5) (अत्तबकातुल कुबरा, ग़जवतु रसूलिल्लाहि स्वल्लल्लाहु अलैहि व सल्लम तबूक: १/४६२)(6) (सियरुससहाबा, अज़वाजे मुतहहरात: ६/२०ता ९०)

के साथ हुआ, हज़रत फ़ातिमा रज़ियल्लाहु तआला अनहा, इन का निकाह हज़रत अली मुर्तज़ा रज़ियल्लाहु तआला अनहु के साथ हुआ।

यह चारों साहिबज़ादियां बड़ी बरगुज़ीदा और साहिबे फ़ज़ाइल थीं, उन चारों में हज़रत फ़ातिमा रज़ियल्लाहु तआला अनहा का रुतबा सब से ज़ियादा है, वह अपनी माओं के सिवा तमाम जन्नती औरतों की सरदार हैं।(1)

### औलिया-ए-किराम रहिमहुमुल्लाहु तआला

मुसलमान जब ख़ूब इबादत करता है, अल्लाह तआला के हुक्मों पर पूरी तरह चलता है, और रसूलुल्लाह स्वल्लल्लाहु अलैहि व सल्लम के तरीकों पर अमल करता है, तो अल्लाह तआला उस को महबूब रखते हैं, ऐसे शख्स को वली कहते हैं।

वली ख़्वाह कितना ही बड़ा हो जाये, नबी के बराबर नहीं हो सकता, वह अल्लाह तआला का कैसा ही प्यारा हो जाये, मगर जब तक उस के होश व हवास दुरुस्त हैं, शरीअत का पाबंद रहना फ़र्ज़ है, नमाज़ रोज़ा और कोई फ़र्ज़ इबादत मुआफ़ नहीं होती, और जो गुनाह की बातें हैं, वह उस के लिये दुरुस्त नहीं हो जातीं, जो शख्स शरीअत के खिलाफ़ अमल करे वह अल्लाह तआला का दोस्त या वली नहीं हो सकता।(2)

### करामत

वली के ज़रीये से अल्लाह तआला बाज़ ऐसी बातें ज़ाहिर करता है जो और लोगों से नहीं हो सकतीं, ऐसी बातों को करामत कहते हैं।

कशफ़े औलिया

औलिया को राज़ की बाज़ बातें सोते या जागते में मालूम हो जाती हैं, उन में जो शरीअत के मुताबिक़ हो वह क़बूल है और जो मुताबिक़ न हो वह क़बूल नहीं।(3)

### तकदीर का बयान

क़ज़ा व क़दर हक़ है, और उस पर ईमान लाना फ़र्ज़ है, ईमान बिलक़दर के माअना यह हैं के इस बात का यक़ीन और एतिकाद रखना जाये के अल्लाह तआला ने मख़लूक के पैदा करने से पहले ही ख़ैर और शर को, ईमान और कुफ़र को, हिदायत और ज़लालत को, इताअत और माअसियत को और जिस से भी जो फ़ैअल सादिर हो रहा है और जिस को जो कुछ और जितना कुछ मिल रहा

(1) (सियरुस्सहाबा, बनाते ताहि़रात: ६/९५, ता १०१)(2) (शरहुल फ़िक़हिल अक़बर, लिलमुल्ला अली अलक़ारी रहिमहुल्लाह: ७९)(3) (शरहे अक़ाइद नसफ़ी: सफ़हा १०५, रद ुल महतार, बाबुल इदति मतलबुन फ़ी सुबूति करामात: ३/५५१)

है और जो जो हालात पेश आ रहे हैं उन सब को मुकद्दर फ़र्मा दिया है और उन को लिख दिया है।

अब आलम में जो कुछ हो रहा है, वह सब उस के इरादे और मशियत से हो रहा है और जो कुछ हो रहा है उस को पहले ही से पूरे तौर पर उसका इल्म था। जब इन्सान किसी काम के करने का इरादा करता है तो अल्लाह तआला की तरफ़ से उसे एक किसम की ताक़त मिलती है। इन्सान को इख़्तियार दिया गया है के वह इस ताक़त को चाहे नेक काम में लगाये या बुरे काम में, नेक काम में लगाने की वजह से सवाब मिलता है और बुरे काम में लगाने की वजह से सज़ा होती है। जिस काम के करने की इन्सान में ताक़त नहीं अल्लाह तआला ने भी उस काम के करने का हुक्म नहीं दिया, ख़ैर व शर, हिदायत व गुमराही का पैदा करना बुरा नहीं, बलके मसलिहत के मुताबिक़ है, ताके नेक व बद का इम्तिहान लिया जाये और हस्बे हाल जज़ा व सज़ा दी जाये, अलबत्ता गुमराही का करना बुरा है और करना न करना इन्सान का अमल है और इसी पर उस को सज़ा मिलेगी।

नबी-ए-करीम स्वल्लल्लाहु अलैहि व सल्लम ने तकदीर के मुआमले में बहस व मुबाहसा करने से निहायत सख़्ती के साथ मना फ़र्माया है।

लिहाज़ा हमारे लिये ज़रूरी है के हम इस मसअले में बहस न करें।<sup>(1)</sup>

## क़यामत और अलामाते क़यामत

### क़यामत का दिन

जब दुनिया में कोई भी अल्लाह तआला को पहचानने वाला न रहेगा और लोग खुले आम बकसरत जानवरों की तरह अपनी शहवतें पूरी करने लगेंगे, और जुल्म व ज़ियादती आम हो जायेगी तो एक दिन अचानक दस मुहर्रम को जो जुमए का दिन भी होगा, एक फ़रिश्ता जिस का नाम इसराफ़ील है, अल्लाह तआला के हुक्म से सूर फूँकेगा जिस के सबब तमाम ज़मीन व आसमान और जो कुछ उन के दर्मियान है सब फ़ना हो जायेगा, और चालीस साल बाद यही फ़रिश्ता अल्लाह तआला के हुक्म से दोबारा सूर फूँकेगा जिस के सबब तमाम मुर्दे ज़िंदा हो जायेंगे। एक मर्तबा तमाम आलम के फ़ना हो जाने और फिर दोबारा ज़िंदा हो कर खड़े हो जाने का नाम क़यामत है, कुरआन व हदीस में उस आने वाले हादसे का ख़ूब बयान हुवा है, उस पर ईमान लाना फ़र्ज़ है।

क़यामत कब काइम होगी, उस का मुतअय्यन वक़्त अल्लाह रब्बुलइज़्ज़त

(1) (सही मुस्लिम, किताबुलक़द्र: २/३३२ता३३८, तफ़सीरुलकबीर: ९/२४, फ़तावा हक्कानिया, किताबुलअकाइद, मसअला तकदीर के बारे में: १/२८८)

के सिवा कोई नहीं जानता, अलबत्ता जुज़ूर स्वल्लल्लाहु अलैहि व सल्लम ने क़यामत की कुछ निशानियां बयान फ़र्माई हैं, उन निशानियों को देख कर क़यामत का करीब आ जाना मालूम हो सकता है।

उन अलामात की तीन किस्में हैं:

(१) अलामाते बर्ईदा (दूर की अलामतें)

(२) अलामाते मुतवस्सिता जिन को अलामाते सुग़रा (छोटी अलामतें) भी कहा जाता है।

(३) अलामाते करीबा जिन को अलामाते कुबरा (बड़ी अलामतें) भी कहा जाता है।

अलामाते बर्ईदा वह हैं जिन का जुहूर काफ़ी पहले हो चुका है, उन को बर्ईदा इसलिये कहा जाता है के उन के और क़यामत के दर्मियान निसबतन ज़ियादा फ़ासला है, मसलन: रसूलुल्लाह स्वल्लल्लाहु अलैहि व सल्लम की बिअसत, शक्कुल क़मर का वाक़िया।

इन ही अलामात में से एक अलामत फ़ितनए तातार है, जिस की पेशगी ख़बर सही अहादीस में दी गई है, यह फ़ितना ६५६ हिजरी में अपने उरूज पर पहुंचा, जब के तातारियों के हाथों सुकूते बग़दाद का इबरत नाक हादसा पेश आया, उन्होंने ने बनी अब्बास के आख़री ख़लीफ़ा मोअतसिम को क़त्ल कर डाला और आलमे इस्लाम के बेशतर ममालिक उन की ज़द में आकर ज़ेर व ज़बर हो गये, उन की सिफ़ात अहादीस में यह बयान की गई हैं के उन की आंखें छोटी, चेहरे सुर्ख और नाकें छोटी और चपटी होंगी, उन के चेहरे (गोलाई और मोटाई में) ऐसी ढाल के मानिंद होंगे जिस पर तह ब तह चमड़ा चढ़ा दिया गया हो, वह बालों का लिबास पहनते होंगे, यह सारे सिफ़ात तातारियों पर सादिक़ आई, जो तुर्किस्तान से क़हरे इलाही बनकर आलमे इस्लाम पर टूट पड़े थे। (1)

## अलामाते सुग़रा

ऐसी बहुत सी अलामात हैं, जो रसूलुल्लाह स्वल्लल्लाहु अलैहि व सल्लम के पर्दा (यानी विसाल) फ़र्माने से हज़रत महदी रज़ियल्लाहु तआला अनहु के ज़ाहिर होने तक होंग। जिन में से चंद यह हैं:

(१) हक़ीक़ी इल्म का उठ जाना, जहल बढ़ जाना।

(1) (माअख़ज़ुहु अबूदाऊद, किताबुल मलाहिम, बाबु फ़ी कितालिचुर्क: २/२३५, बिहिश्ती ज़ेवर मुकम्मल मुदल्लल सातवां हिस्सा: ५७५)



- (२) ज़िना और शराबनोशी का ज़ियादा होना।
- (३) औरतों का जियादा होना, मर्दों का कम होना।
- (४) झूटों का ज़ियादा होना।
- (५) बड़े बड़े काम ना अहल लोगों के सुपुर्द किया जाना।
- (६) दुनिया की मुसीबतों के ज़ियादा होने की वजह से लोगों का मौत की आरज़ू करना।
- (७) माले ग़नीमत को अपनी मिल्क समझना।
- (८) अमानत को माले ग़नीमत समझ कर दबा लेना।
- (९) ज़कात को जुर्माना समझना।
- (१०) इल्मे दीन दुनिया के लिये पढना।
- (११) शोहर का अपनी बीवी की बात मानना और मां की नाफ़रमानी करना।
- (१२) दोस्त को करीब, बाप को दूर करना।
- (१३) मसजिदों में शोर मचाना।
- (१४) फ़ासिक्र लोगों का सरबराह होना।
- (१५) बुरे आदमी का उस के शर से बचने के लिये इकराम किया जाना।
- (१६) खुल्लम खुल्ला बाजे गाना, नाच रंग की ज़ियादती हो जाना।
- (१७) बाद वाले लोगों का पहले लोगों पर लानत करना।
- (१८) फ़ितों का इस तरह मुसलसल आना जिस तरह धागा टूटने से तसबीह के दाने गिरते हैं।
- (१९) वक़्त में बे बरकती होना, यहां तक के साल का महीने के बराबर, महीने का हफ़्ते के बराबर, हफ़्ते का दिन के बराबर और दिन का ऐसा हो जाना जैसे कोई चीज़ आग लगते ही भडक कर फ़ौरन ख़तम हो जाये।
- (२०) मुल्के अरब में खेतीयों, बागों और नहरों का होना, नहरे फ़ुरात का सोने के पहाड़ों वाले ख़ज़ाने खोल देना (नहरे फ़ुरात इराक़ में हैं)
- (२१) निहायत सुख़ रंग की आंधी का चलना।
- (२२) ज़मीन का धंसना।
- (२३) आसमान से पथ्थरों का बरसना।
- (२४) चेहरों का बदल जाना।
- (२५) मुलाक़ात के वक़्त बजाये सलाम के गाली गलोच बकना।
- (२६) झूट को हुनर समझना।
- (२७) फ़ासिक्रों का इल्म सीखना।

(२८) शर्म व हया का जाता रहना।

(२९) मुसलमानों पर कुफ़र का चारों तरफ़ से हुजूम करना।

(३०) जुल्म का इस क़द बढ़ जाना के जिस से पनाह लेना मुश्किल हो।

(३१) बातिल मजाहिब, झूटी हदीसों और बिदअतों का फ़रोश पाना।

(३२) ईसाइयों की हुकूमत का ख़ैबर तक पहुंच जाना।(१)

### **फ़ितनों से बचने के लिये नबवी तालीमात का खुलासा**

(१) सब्र करना।

(२) गुनाहों से तौबा करना।

(३) अपनी इस्लाह की फ़िक्र करना।

(४) फ़ितों से एकसू होकर इबादत में लगाना के उस ज़माने में इबादत का सवाब ज़ियादा है।

(५) जब अहले हक़ और अहले बातिल की पहचान मुश्किल हो तो तमाम फ़िरकों से अलाहिदगी इख़्तियार करना।

(६) फ़ितों से बचने की पूरी कोशिश करना, मसलन: घर से बिला ज़रूरत क़दम बाहर न निकालना।(२)

### **अलामाते कुबरा**

यानी वह अलामात जो हज़रत महदी रज़ियल्लाहु तआला अनहु के ज़ाहिर होने से सूर फूँके जाने तक होंगी। ज़ैल में उन को ब तर्तीबे ज़माना बयान किया जाता है:

### **अलामाते क़यामत बतर्तीबे ज़माना**

क़यामत से पहले ऐसे बड़े बड़े वाकिआत ज़ाहिर होंगे के लोग एक दूसरे से पूछा करेंगे के क्या इन के बारे में तुम्हारे नबी ने कुछ फ़र्माया है?

तीस बड़े बड़े कज़़ाब (झूटे) ज़ाहिर होंगे (बाज़ कज़़ाब ज़ाहिर हो चुके) सब से बड़े कज़़ाब का नाम दज्जाल होगा।

हज़रत ईसा अलैहिस्सलाम के दुनिया में दोबारा आने तक इस उम्मत में एक जमाअत हक़ के लिये बर सरे पैकार रहेगी जो अपने मुख़ालिफ़ीन की परवाह न करेगी, बलके दुश्मनाने इस्लाम के मुकाबले में डटी रहेगी।(३)

(१) हज़रत मौलाना युसूफ़ लुधयानवी शहीद रहिमहुल्लाहु तआला का रिसाला "अलामाते क़यामत" का भी मुतालआ करें के मज़ीद तफ़सीलात के लिये यह रिसाला बहुत मुफ़ीद है। इसी तरह दरसी बहिश्ती ज़ेवर में भी तफ़सील मौजूद है, उस का भी मुतालआ करें। (माअख़ज़ुहुम जामेउत्तिरमिज़ी, अबवाबुल फ़ितन, बाबु माजाअ फ़ी अशरातिस्साअति: २/४४) (२) (माअख़ज़ुहु अबूदाऊद, किताबुल फ़ितन, बाबुन्नहइ अनिस्सअइ फ़िल फ़ितनति: २/२२८ ता २३०) (३) (माअख़ज़ुहु अबूदाऊद, किताबुलफ़ितन, जिक्कुलफ़ितनि व दलाइलिहा: २/२२८)

हजरत इमाम नववी रहिमहुल्लाहु तआला की राय के मुताबिक यह जरूरी नहीं के यह पूरी जमाअत किसी खास तबके या खास इलाके से तअल्लुक रखती हो, बलके हो सकता है के यह जमाअत मुसलमानों के तमाम या अकसर तबकात में मुन्तशिर और मुतफर्रिक तौर पर मौजूद हो, यानी इस जमाअत के कुछ अफ़राद मसलन: मुहद्दिसीन में पाये जाते हों, कुछ फुक़हा में, कुछ मुबल्लिगीन में, कुछ मुजाहिदीन में वगैरा वगैरा।

### हजरत महदी

इस जमाअत के आखरी अमीर हजरत महदी रज़ियल्लाहु तआला अनहु होंगे जो नेक सीरत होंगे, रसूलुल्लाह स्वल्लल्लाहु अलैहि व सल्लम के अहले बैत और हजरत फ़ातिमा रज़ियल्लाहु तआला अनहा की औलाद में से होंगे, आप ही के ज़माने में हजरत ईसा अलैहिस्सलाम का नुज़ूल होगा, आप का क़द व क़ामत क़दरे लम्बा, बदन चुस्त, रंग खुला हुवा और चेहरा हुज़ूर स्वल्लल्लाहु अलैहि व सल्लम के चेहरे के मुशाबह होगा, नीज़ आप के अखलाक़ हुज़ूर स्वल्लल्लाहु अलैहि व सल्लम से पूरी मुशाबहत रखते होंगे, आप का नाम मुहम्मद वालिद का नाम अब्दुल्ला, वालिदा का नाम आमिना होगा, जुबान में क़दरे लुकनत होगी, जिस की वजह से तंग दिल होकर कभी कभी रान पर हाथ मारते होंगे, आप का इल्म ख़ुदा दाद होगा।

जब लोग आप को तलाश करेंगे ताके आप उन्हें दुश्मन के पंजे से नजात दिलायें, उस वक़्त आप मदीना मुनव्वरा में तशरीफ़ फ़र्मा होंगे, मगर इस बात के डर से के लोग मुझ जैसे कमज़ोर को अमीर न बना दें, आप मक्का मुअज़्ज़मा चले जायेंगे।

उस ज़माने के औलिया-ए-किराम आप को तलाश करेंगे, बाज़ लोग महदियत के झूठे दाअवे करेंगे, जब आप रुक्न और मक़ामे इब्राहीम के दर्मियान खान-ए-काबा का तवाफ़ करते होंगे, लोगों की एक जमाअत आप को पहचान लेगी और आप के हाथ पर बावुजूद आप के न चाहते हूये, बैअत कर लेगी। (इस वाक़िये की अलामत यह होगी के गुज़िशता माहे रमज़ान में चांद और सूरज को ग्रहन लग चुका होगा)।(1)

मुसलमानों का लशकर जो अल्लाह तआला की पसंदीदा जमाअत पर मुश्तमिल होगा, हिंद का जिहाद करेगा और फ़तह याब हो कर उस के हुक्मरानों को जंजीरों में जकड़ लायेगा।

(1) (अब्दुलक़ुद, किताबुल महदी: २/२३२)

(हिंद से मुराद मौजूदा हिंदूस्तान, श्रीलंका, बंगलादेश, नेपाल और पाकिस्तान में सूबए पंजाब के बाज़ इलाक़े हैं, बाज़ मोअरिखीन के बयान के मुताबिक़ हिंद का इतलाक़ इन मुल्कों के अलावा और भी बाज़ ममालिक पर होता है)

जब यह लश्कर वापस होगा तो शाम में ईसा बिन मरयम अलैहिमुस्सलाम को पायेगा।

## ख़ुरूजे दज्जाल से पहले के वाकिआत

रुमी अमाक़ या दाबिक़ के मक़ाम तक पहुंच जायेंगे, उन से जिहाद के लिये मदीना से मुसलमानों का एक लश्कर रवाना होगा, जो उस ज़माने के बेहतरीन लोगों में से होगा।

जब दोनों लश्कर आमने सामने होंगे तो रुमी अपने कैदी वापस मांगेंगे और कहेंगे के हमारे जो आदमी कैद किये गये हैं और अब मुसलमान हो चुके हैं, उन्हें और हमें तन्हा छोड़ दो, हम उन से जंग करेंगे, मुसलमान कहेंगे के नहीं, वल्लाह! हम हर्गिज़ अपने भाइयों को तुम्हारे हवाले नहीं करेंगे, इस पर जंग होगी जंग में एक तिहाई मुसलमान फ़रार हो जायेंगे जिन को तौबा की तौफ़ीक़ ही न होगी, क्यूंके वह कुफ़्र पर मरेंगे, एक तिहाई शहीद हो जायेंगे जो बेहतरीन शहीद होंगे और बाकी एक तिहाई मुसलमान फ़तहयाब होंगे जो आइंदा हर किस्म के फ़ितने से महफूज़ व मामून हो जायेंगे, फिर यह लोग कुस्तुनतुनिया फ़तह करेंगे।(1)

जब वह ग़नीमत तक़सीम करने में मशगूल होंगे तो ख़ुरूजे दज्जाल की झूटी ख़बर मशहूर हो जायेगी जिसे सुनते ही यह लश्कर वहां से रवाना हो जायेगा।

**फ़ाइदा:** रुम से मुराद वह इलाक़ा है जिस के मशरिक़ में तुर्की और रूस, जुनूब में क़दीम शाम और मिस्र और मगरिब में बहरे मुतवस्सित, इस्पेन और पुर्तगाल है, उस के अलावा दुनिया के वह हिस्से जहां उस इलाक़े के लोग आबाद हैं, मसलन: अमरीका, ऑस्ट्रेलिया वगैरा वह भी मुराद हैं।

अअमाक़ एक मक़ाम का नाम है जो दाबिक़ के क़रीब हलब व इन्ताक़िया के दर्मियान वाक़ेअ है, दाबिक़ एक बस्ती का नाम है जो हलब के क़रीब उज़्ज़ाज़ के इलाक़े में बताई गई है, दाबिक़ और हलब के दर्मियान चार फ़रसख़ का फ़ासला है, एक फ़रसख़ तीन मील के बराबर होता है।

(1) (माअख़ज़ुहु सही मुस्लिम, किताबुल फ़ितन, अशरातुस्साअति: २/३९९)

मदीना से मुराद मदीना मुनव्वरा भी हो सकता है और शाम का मशहूर शहर हलब भी हो सकता है और बाज़ हज़रात का खयाल है के बैतुलमक़दिस मुराद है।

कुस्तुनतुनिया तुर्की का मशहूर शहर है, जिसे आज कल इस्तंबूल कहा जाता है।

### ख़ुरूजे दज्जाल

जब यह लोग शाम पहुंचेंगे तो दज्जाल वाकिई निकल आयेगा, इस से पहले तीन बार ऐसा वाकिआ पेश आचुका होगा के लोग घबरा उठेंगे, ख़ुरूजे दज्जाल के वक़्त अच्छे लोग कम होंगे, बाहमी अदावतें फैली हुई होंगी, दीन में कमज़ोरी आचुकी होगी और इल्म रुख़्सत हो रहा होगा, अरब उस ज़माने में (ताअदाद या कुव्वत के एतबार से) कम होंगे, दज्जाल के अकसर पेरोकार औरतें और यहूदी होंगे।

यहूदियों की तादाद सत्तर हज़ार होगी, वह ऐसी तलवारों से मुसल्लह होंगे जिन में हीरे जवाहरात जड़े हूये होंगे और उन पर साज का लिबास होगा। दज्जाल शाम और इराक़ के दर्मियान निकलेगा।

**फ़ाईदा:** अरब का इतलाक़ यमन, मौजूदा सऊदी अरब बशमूले खलीजी ममालिक पर होता है, उर्दुन, फ़लस्तीन, शाम, लबनान और शिमाली अफ़्रीका के ममालिक में भी अरब नसल के अफ़राद आबाद हैं। इराक़ से मुराद मौजूदा इराक़ और उस के करीबी इलाक़े हैं।

साज बेश कीमत दबीज़ कपड़े को कहते हैं।

### दज्जाल का हुलिया

दज्जाल जवान होगा और अब्दुलउज़्ज़ा बिन कुतन के मुशाबेह होगा (अब्दुलउज़्ज़ा बिन क़तन क़बील-ए-ख़ुज़ाआ का एक शख्स था जो ज़मानए जाहिलियत में मर गया था) रंग गंदुमी और बाल पेचदार होंगे, दोनों आंखें ऐबदार होंगी, बायें आंख से काना होगा, आंख में मोटी फुल्ली होगी, पेशानी पर काफ़िर इस तरह लिख्खा होगा, काफ़, फ़ा, रा, जिसे हर मोमिन पढ़ सकेगा, ख्वाह लिखना जानता हो या न जानता हो। वह एक गधे पर सवारी करेगा जिस के दोनों कानों के दर्मियान सत्तर हाथ का फ़ासला होगा।<sup>(1)</sup>

दज्जाल की रफ़्तार बादल और हवा की तरह तेज़ होगी, तेज़ी से पूरी दुनिया में फिर जायेगा, जैसे ज़मीन उस के लिये लपेट दी गई हो और हर तरफ़

(1) (माखज़ुहु मिश्कात, किताबुल फ़ितन, बाबुलअलामात २/४७७)

फ़साद फैलायेगा, मगर मक्का मुअज़्ज़मा और मदीना तैय्यिबा और बैतुलमक़दिस में दाख़िल न हो सकेगा, उस ज़माने में मदीना तैय्यिबा के सात दरवाज़े होंगे (सात दरवाज़ों से बज़ाहिर सात रास्ते मुराद हैं) मक्का मुअज़्ज़मा और मदीना तैय्यिबा के हर रास्ते पर फ़रिश्तों का पहरा होगा जो दज्जाल को अंदर घुसने न देंगे।

वह मदीना तैय्यिबा के बाहर सुर्ख़ टिले के पास खारी ज़मीन के खतम पर और ख़ंदक़ के दर्मियान ठेहरेगा, बैरुने मदीना पर उस का ग़लबा हो जायेगा। उस वक़्त मदीना तैय्यिबा में तीन ज़लज़ले आयेंगे जो हर मुनाफ़िक़ मर्द व औरत को मदीना से निकाल फेंकेंगे, यह सब मुनाफ़िक़ीन दज्जाल से जा मिलेंगे, औरतें दज्जाल की पैरवी सब से पहले करेंगी, गर्ज़ मदीना तैय्यिबा उन से बिलकुल पाक हो जायेगा, इस लिये उस दिन को यौमे नजात कहा जायेगा, जब लोग उसे परेशान करेंगे तो वह गुस्से की हालत में वापस होगा। (1)

### फ़ितन-ए-दज्जाल

फ़ितन-ए-दज्जाल इतना सख़्त होगा के तारीख़े इन्सानी में उस से बड़ा फ़ितना कभी हुवा, न आइंदा होगा, इसीलिये तमाम अंबिया-ए-किराम अलैहिमुस्सलाम अपनी अपनी उम्मतों को उस से ख़बरदार करते रहे, मगर उस की जितनी तफ़सीलात रसूलुल्लाह स्वल्लल्लाहु अलैहि व सल्लम ने बताई उतनी किसी और नबी ने नहीं बताई, वह पहले नुबुव्वत का और उस के बाद ख़ुदाई का दावा करेगा, उस के साथ ग़िज़ा का बहुत बड़ा ज़ख़ीरा होगा, ज़मीन के पोशिदा ख़जानों को हुक्म देगा तो वह बाहर निकल कर उस के पीछे हो जायेंगे, मादरज़ाद अंधे और बरस के मरीज़ को तन्दरुस्त कर देगा, अल्लाह तआला उस के साथ शयातीन को भेजेंगे जो लोगों से बातें करेंगे, चुनांचे दज्जाल किसी देहाती से कहेगा: अगर मैं तेरे मां बाप को ज़िंदा कर दूं तो क्या तू मुझे अपना रब मान लेगा ?

देहाती वादा कर लेगा: मान लूंगा तो इस देहाती के सामने दो शैतान उस के मां बाप की सूरत में आकर कहेंगे: बेटा! तू इस की इताअत कर, यह तेरा रब है।

दज्जाल के साथ दो फ़रिश्ते दो नबियों के हम शकल होंगे, जो लोगों की आज़माइश के लिये उस को इस तरह झुटलायेंगे के सुन्नेवालों को ऐसा मालूम हो के गोया वह उस की तसदीक़ कर रहे हैं जो शख्स दज्जाल की तसदीक़ करेगा,

(1) (माअख़ज़ुहु सहीहुल बुख़ारी, किताबुल फ़ितन, बाबु ज़िक़िदज्जाल: २/१०५५, जामिउत्तिर्मिज़ी अबवाबुलफ़ितन, बाबु माजाअ फ़ी अन्नदज्जाल २/४९)

काफ़िर हो जायेगा और उस के पिछले तमाम नेक आमाल ज़ाया हो जायेंगे और जो उस को झुटलायेगा उस के सब गुनाह मुआफ़ हो जायेंगे।

उस का एक बड़ा फ़ितना यह होगा के जो लोग उस की बात मान लेंगे, उन की ज़मीनों में दज्जाल के कहने पर बादलों से बारिश होती नज़र आयेगी और उसी के कहने पर उन की ज़मीन नबातात उगायेगी, उन के मवेशी ख़ूब फ़रबा (मोटे) हो जायेंगे और मवेशियों के थन दूध से भर जायेंगे और जो लोग उस की बात न मानेंगे, उन में कहत पड़ेगा और उन के सारे मवेशी हलाक हो जायेंगे।

ग़र्ज़ उस की पैरवी करने वालों के सिवा सब लोग उस वक़्त मशक्कत में होंगे और हज़रत ईसा अलैहिस्सलाम के अलावा कोई भी उसे क़त्ल करने पर क़ादिर न होगा।

नहरों और वादियों की सूरत में उस के साथ एक जन्नत होगी और एक आग, लेकिन हकीकत में जन्नत आग होगी और आग जन्नत, यानी अल्लाह तआला अपनी कुदरत कामिला से उस की जन्नत को बातनी तौर से आग बना देगा और आग को बातनी तौर पर जन्नत बना देगा, जो शख्स उस की आग में गिरेगा उस का अज़्र व सवाब यकीनी और गुनाह मुआफ़ हो जायेंगे और जो शख्स दज्जाल पर सूरए कहफ़ की इब्तिदाई दस आयात पढ़ देगा, वह उस के फ़ितने से महफूज़ रहेगा, हत्ता के अगर दज्जाल उसे अपनी आग में भी डाल दे तो वह उस पर ठंडी हो जायेगी, दज्जाल तलवार या आरे से एक मोमिन नौ जवान के दो टुकड़े कर के अलग अलग डाल देगा, फिर उस को आवाज़ देगा तो अल्लाह तआला के हुक्म से वह ज़िंदा हो जायेगा, दज्जाल उस से पूछेगा: बता तेरा रब कौन है?

वह कहेगा: मेरा रब अल्लाह है और तू अल्लाह तआला का दुश्मन दज्जाल है, मुझे आज पहले से ज़ियादा तेरे दज्जाल होने का यकीन है।

दज्जाल को उस शख्स के अलावा किसी और के मारने और ज़िंदा करने पर कुदरत न दी जायेगी, उस का फ़ितना चालीस रोज़ रहेगा, जिन में से पहला दिन एक साल के बराबर, दूसरा दिन एक माह के बराबर और तीसरा दिन एक हफ़्ते के बराबर होगा, बाकी दिन हस्बे माअमूल होंगे। (1)

उस ज़माने में मुसलमानों के तीन शहर होंगे, उन में से एक तो दो समंदरो के मिलने की जगह पर होगा (बज़ाहिर इस से मुराद बहरे रूम और बहरे फ़ारिस

(1) (मिशकात, अलफ़ितन, बाबुल अलामात: २/४७७)



हैं) दूसरा “ हीरा ” ईराक के मक़ाम पर और तीसरा “शाम ” में।

वह मशरिक के लोगों को शिकस्त देगा और उस शहर में सब से पहले आयेगा जो दो समुंदरों के मिलने की जगह पर है।

**फ़ाइदा:** हीरा ईराक का वह इलाक़ा है जिस के करीब ही सहाबा-ए-किराम रज़ियल्लाहु तआला अनहुम के दौर में शहरे कूफ़ा आबाद हुआ, यह कूफ़ा से तीन मील के फ़ासले पर वाक़ेअ है।

शाम से असल मुल्क शाम मुराद है जो तूल(लम्बाई)में दरिया-ए-फुरात (ईराक)से अलअरीश तक(जहां से मिस्र शुरू होता है)और अर्ज़ (चौडाई)में जज़ीरा नुमाए अरब से बहरे रुम तक फैला हुआ था। उर्दुन, फ़लस्तीन, लबनान, मौजूदा सूरिया, दमिश्क, बैतुलमक़दिस, तराबुल्स, अंताकिया सब इसी के हिस्से थे।

शहर के लोग तीन गिरहों में बट जायेंगे, एक गिरोह वहीं रह जायेगा के देखें दज्जाल कौन है और क्या करता है, यह गिरोह दज्जाल की पैरवी करेगा और एक देहात में चला जायेगा, एक गिरोह अपने करीब वाले शहर में मुंतक़िल हो जायेगा, (बज़ाहिर इस से मुराद साहिले फुरात की तरफ़ निकल जायेगा जो दज्जाल से जंग करेगा), फिर दज्जाल उस से करीब वाले शहर में आयेगा, उस में भी लोगों के इसी तरह तीन गिरोह हो जायेंगे और तीसरा गिरोह उस करीब वाले शहर में मुन्तक़िल हो जायेगा जो शाम के मगरिबी हिस्से में होगा, यहां तक के मोमिनीन उर्दुन और बैतुलमक़दिस में जमा हो जायेंगे और दज्जाल शाम में फ़लस्तीन के एक शहर तक पहुंच जायेगा जो बाबे लुद पर वाक़ेअ होगा और मुसलमान अफ़ीक़ नामी घाटी की तरफ़ सिमट जायेंगे (यह दो मील लम्बी घाटी उर्दु ?न में वाक़ेअ है) यहां से वह अपने मवेशी चरने के लिये भेजेंगे जो सब के सब हलाक हो जायेंगे। बिलआखिर मुसलमान बैतुलमक़दिस के एक पहाड पर महसूर हो जायेंगे जिस का नाम जबलुदुखान है और दज्जाल पहाड के दामन में पडाव डालकर मुसलमानों की जमाअत का मुहासरा कर लेगा, यह मुहासरा सख्त होगा जिस के बाइस मुसलमान सख्त मुशक्कत और फ़क्र व फ़ाक़ाह में मुब्तला हो जायेंगे हत्ता के बाज़ लोग अपने कमान की तांत जलाकर खायेंगे।

दज्जाल आखरी बार उर्दुन के इलाक़े में अफ़ीक़ नामी घाटी पर नुमूदार होगा, उस वक़्त जो भी अल्लाह और यौमे आखिरत पर ईमान रखता होगा, वह वादि-ए- उर्दुन में मौजूद होगा, वह एक तिहाई मुसलमानों को क़त्ल कर देगा और तिहाई को शिकस्त देकर भगा देगा और सिर्फ़ एक तिहाई मुसलमान बाक़ी

बचेंगे, जब मुहासरा लम्बा होगा तो मुसलमानों के अमीर इमाम महदी उन से कहेंगे के अब किस का इन्तिज़ार है ?

इस सरकश से जंग करो, ताके शहादत या फ़तह में से एक चीज़ तुम को हासिल हो जाये, चुनांचे सब लोग पुख्ता अहद कर लेंगे के सुबह होते ही नमाज़े फ़ज़्र के बाद दज्जाल से जंग करेंगे।(1)

### नुज़ूले ईसा अलैहिस्सलाम

वह रात सख़्त तारीक होगी और लोग जंग की तय्यारी कर रहे होंगे, सुबह की तारीकी में अचानक किसी की आवाज़ सुनाई देगी के तुम्हारा फ़रयादरस आ पहुँचा, लोग तअज्जुब से कहेंगे के यह तो किसी शिकम सेर की आवाज़ है, गर्ज नमाज़े फ़ज़्र के वक़्त हज़रत ईसा अलैहिस्सलाम नाज़िल हो जायेंगे, नुज़ूल के वक़्त वह अपने दोनों हाथ दो फ़रिशतों के कांधों पर रखे हुये होंगे।(2)

### हज़रत ईसा अलैहिस्सलाम का हुलिया

आप मशहूर सहाबी हज़रत उरवा बिन मसऊद रज़ियल्लाहु तआला अनहु के हम शकल होंगे, क़द्द व क़ामत दर्मियाना, रंग सुख़्क व सफ़ेद और बाल शानों तक फैले हुये सीधे साफ़ और चमकदार होंगे, जैसे गुस्ल के बाद होते हैं, सर झुकायेंगे तो उस से पानी के क़तरे मोतियों की तरह टपकेंगे और जब सर उठायेंगे तो उस से ऐसे क़तरे गिरेंगे जो चांदी के दानों की तरह चमकदार और मोतियों की तरह सफ़ेद होंगे, जिस्म पर एक ज़िराह और हलके ज़र्द रंग के दो कपड़े होंगे।

जिस जमाअत में आप का नुज़ूल होगा वह उस ज़माने के स्वालेह तरीन आठ सौ मर्द और चार सौ औरतों पर मुश्तमिल होगी, उन के पूछने पर आप अपना तआरुफ़ करायेंगे और दज्जाल से जिहाद के बारे में उन के जज़बात व खयालात मालूम फ़र्मायेंगे, उस वक़्त मुसलमानों के अमीर हज़रत महदी होंगे, जिन का जुहूर नुज़ूले ईसा अलैहिस्सलाम से पहले हो चुका होगा।

### मक़ामे नुज़ूल, वक़ते नुज़ूल और हज़रत महदी

हज़रत ईसा अलैहिस्सलाम का नुज़ूल दमिशक की मशरिकी सिम्त में सफ़ेद मिनारे के पास या बैतुलमक़दिस में हज़रत महदी के पास होगा, उस वक़्त हज़रत इमाम महदी नमाज़े फ़ज़्र पढाने के लिये आगे बढ चुके होंगे और नमाज़ की इक़ामत हो चुकी होगी, हज़रत महदी हज़रत ईसा अलैहिस्सलाम को इमामत

(1) (माअख़ज़ुहु जामिउत्तिर्मिज़ी, अबबाबुलफ़ितन, बाबुमाजाअ फ़ी फ़ितनतिदज्जाल: २/४८)(2) (सही मुस्लिम, किताबुल फ़ितन, ज़िक़ुदज्जाल: २/४००)

के लिये बुलायेंगे, मगर वह इन्कार करेंगे और फ़र्मायेंगे: यह इस उम्मत का एज़ाज़ है के इस के बाज़ लोग बाज़ के अमीर हैं जब हज़रत महदी पीछे हटने लगेंगे तो आप उन की पुश्त पर हाथ रख कर फ़र्मायेंगे: तुम ही नमाज़ पढाओ, क्यूंके इस नमाज़ की इक़ामत तुम्हारे लिये हो चुकी है।

चुनांचे उस वक़्त की नमाज़ हज़रत महदी ही पढायेंगे और हज़रत ईसा अलैहिस्सलाम भी उन के पीछे पढ़ेंगे।(1)

### **दज्जाल से जंग**

ग़र्ज़ नमाज़े फ़ज़्र से फ़ारिग होकर हज़रत ईसा अलैहिस्सलाम(मस्जिद का) दरवाज़ा खुलवायेंगे जिस के पीछे दज्जाल होगा और उस के साथ सत्तर हज़ार मुसलह यहूदी होंगे, आप हाथ के इशारे से फ़र्मायेंगे: मेरे और दज्जाल के दर्मियान से हट जाओ दज्जाल हज़रत ईसा अलैहिस्सलाम को देखते ही इस तरह घुलने लगेगा, जैसे पानी में नमक घुलता है या जैसे रांग और चरबी पिघलती है, उस वक़्त जिस काफ़िर पर हज़रत ईसा अलैहिस्सलाम की सांस की हवा पहुंचेगी मर जायेगा और जहां तक आप की नज़र जायेगी वहीं तक सांस पहुंचेगा, मुसलमान पहाड से उतर कर दज्जाल के लश्कर पर टूट पड़ेंगे और यहूदियों पर ऐसा रोअब छा जायेगा के अच्छा खासा क़द्व व क़ामत वाला यहूदी तलवार तक न उठा सकेगा, ग़र्ज़ जंग होगी और दज्जाल भाग खडा होगा।

### **क़त्ले दज्जाल और मुसलमानों की फ़तह**

हज़रत ईसा अलैहिस्सलाम उस का तआकुब करेंगे और फ़र्मायेंगे: मेरी एक ज़र्ब तेरे लिये मुक़द्दर हो चुकी है जिस से तू बच नहीं सकता। उस वक़्त आप के पास दो नरम तलवारें और एक नेज़ा होगा जिस से आप दज्जाल को बाबे लुद पर क़त्ल करेंगे, पास ही अफ़ीक़ नामी घाटी होगी, नेज़ा उस के सीने के बीचो बीच लगेगा और हज़रत ईसा अलैहिस्सलाम उस का ख़ून जो आप के नेज़े पर लग गया होगा मुसलमानों को दिखायेंगे, बिल आखिर दज्जाल के साथी यहूदियों को शिकस्त हो जायेगी और उन को मुसलमान चुन चुन कर क़त्ल करेंगे, किसी यहूदी को कोई चीज़ पनाह न देगी, हत्ता के दरख़्त और पथ्थर बोल उठेंगे: यह हमारे पीछे काफ़िर यहूदी छुपा हुवा है, आकर इसे क़त्ल कर दो। बाक़ी मान्दा तमाम अहले किताब आप पर ईमान ले आयेंगे।

हज़रत ईसा अलैहिस्सलाम और मुसलमान ख़िन्ज़ीर को क़त्ल करेंगे, ताके

(१) (माअख़ज़ुहु सही मुस्लिम, किताबुल फ़ितन, बाबु ज़िक़िदज्जाल: २/४००, माअख़ज़ुहु इब्ने माजा, अलफ़ितन, बाबु फ़ितनतिदज्जाल. अर्क़मु: ४०७७)

नसारा की तर्दीद हो जाये जो खिन्ज़ीर हलाल समझ कर खाते हैं और सलीब तोड़ देंगे, यानी नसरानियत को मिटायेंगे।<sup>(1)</sup>

## हज़रत महदी की वफ़ात

उस के बाद हज़रत महदी सात या आठ साल या नौ साल मुसलमानों के खलीफ़ा रह कर ४९ साल की उमर में विसाल फ़र्मायेंगे। हज़रत ईसा अलैहिस्सलाम आप के जनाज़े की नमाज़ पढ़ाकर दफ़न फ़र्मायेंगे, उस के बाद तमाम छोटे बड़े इन्तिज़ामात हज़रत ईसा अलैहिस्सलाम के हाथ में आ जायेंगे, आप की ख़िदमत में दूर दराज़ के लोग जो दज्जाल के धोका फ़रेब से बचे रहे होंगे, हाज़िर होंगे और आप उन को जन्नत में अज़ीम दरजात की ख़ूश ख़बरी दे कर दिलासा व तसल्ली देंगे, फिर लोग अपने अपने वतन वापस हो जायेंगे, मुसलमानों की एक जमाअत आप की ख़िदमत व सोहबत में रहेगी।

हज़रत ईसा अलैहिस्सलाम मक़ाम फ़ज्जुरौहा में तशरीफ़ ले जायेंगे, वहां से हज या उमरा या दोनों करेंगे (फ़ज्जुरौहा, मदीना तय्यिबा और बद्र के दर्मियान एक मक़ाम है जो मदीना तैय्यिबा से छे मील पर वाक़ेअ है) और रसूलुल्लाह स्वल्लल्लाहु अलैहि व सल्लम के रौज़-ए-अक़दस पर जाकर सलाम अर्ज़ करेंगे और आप स्वल्लल्लाहु अलैहि व सल्लम उन के सलाम का जवाब देंगे।

## याजूज माजूज

लोग अमन व चैन की ज़िंदगी बसर कर रहे होंगे के याजूज माजूज की दीवार टूट जायेगी जो के जुलकरनैन बादशाह ने तामीर की थी, याजूज माजूज निकल पड़ेंगे और इतनी बड़ी ताअदाद में होंगे के वह हर बुलंदी से उतरेंगे और तेज़ रफ़्तारी के बाइस फिसलते हुये मालूम होंगे।

(याजूज माजूज इन्सानों ही के दो बड़े बड़े वहशी क़बीलों के नाम हैं)

अल्लाह तआला की तरफ़ से हज़रत ईसा अलैहिस्सलाम को हुक्म होगा के वह मुसलमानों को कोहे तूर की तरफ़ जमा कर लें, क्यूंके याजूज माजूज का मुक़ाबला किसी के बस का न होगा, वह शहरों को रोंद डालेंगे, ज़मीन में जहां पहुंचेंगे तबाही मचा देंगे और जिस पानी पर गुज़रेंगे उसे पीकर ख़त्म कर देंगे, उन की इब्तिदाई जमाअत जब बुहैर-ए-तबरिया पर गुज़रेगी तो उस का पूरा पानी पी जायेगी और जब उन की आख़री जमाअत वहां से गुज़रेगी तो उसे देख कर कहेगी यहां कभी पानी का असर था, बिलआखिर याजूज माजूज कहेंगे के अहले ज़मीन पर तो हम ग़लबा पा चुके, आओ अब आसमान वालों से जंग करें।

(1) (माअख़जुहु सही मुस्लिम, किताबुल फ़ितन व अशरातुस्साअति: २/३९६)

हज़रत ईसा अलैहिस्सलाम और उन के साथी उस वक़्त महसूर होंगे, ग़िज़ा की सख़्त क़िल्लत के बाइस लोगों को एक बैल का सर सौ दीनार से बेहतर मालूम होगा, यानी माल की इतनी अहमियत नहीं होगी जितनी ग़िज़ा की होगी।

**फ़ाइदा:** कोहे तूर मिस्र के करीब मदनन के पास है।

### याजूज माजूज की हलाकत

लोगों की शिकायत पर हज़रत ईसा अलैहिस्सलाम याजूज माजूज के लिये बद दुआ फ़र्मायेंगे, अल्लाह तआला उन की गर्दनों और कानों में एक कीड़ा और हलक़ में एक फोड़ा निकाल देंगे जिस से सब के जिस्म फट जायेंगे और वह सब दफ़ातन (अचानक) हलाक हो जायेंगे। उस के बाद हज़रत ईसा अलैहिस्सलाम और उन के साथी कोहे तूर से ज़मीन पर उतरेंगे, मगर पूरी ज़मीन याजूज माजूज की लाशों की चिकनाहट और बदबू से भरी होगी जिस से मुसलमानों को तकलीफ़ होगी तो हज़रत ईसा अलैहिस्सलाम और उन के साथी दुआ करेंगे, अल्लाह तआला एक हवा और लम्बी गर्दनों वाले बड़े बड़े परिंदे भेज देगा जो उन की लाशें उठा कर समुंदर में और जहां अल्लाह तआला चाहेगा फेंक देंगे, फिर अल्लाह तआला ऐसी बारिश बरसायेगा जो ज़मीन को धोकर आइने की तरह साफ़ कर देगी और ज़मीन अपनी असली हालत पर समरात व बरकात से भर जायेगी।

### हज़रत ईसा अलैहिस्सलाम की बरकात

दुनिया में आप का नुज़ूल और आपका रहना, इमामे आदिल और हाकिमे मुन्सिफ़ की हैसियत से होगा, इस उम्मत में आप रसूलुल्लाह स्वल्लल्लाहु अलैहि व सल्लम के ख़लीफ़ा होंगे, चुनांचे आप कुरआन व हदीस और इस्लामी शरीअत पर खुद भी अमल करेंगे और लोगों को भी इस पर चलायेंगे और नमाज़ों में लोगों की इमामत करेंगे।

आप का नुज़ूल इस उम्मत के आख़री दौर में होगा, नुज़ूल के बाद दुनिया में चालीस (40) साल क़ियाम करेंगे, इस्लाम के दौरे अव्वल के बाद यह इस उम्मत का बेहतरीन दौर होगा, आप के साथियों को अल्लाह तआला जहन्नम की आग से महफूज़ रखेंगे और जो लोग अपना दीन बचाने के लिये आप से जा मिलेंगे, वह अल्लाह तआला के नज़दीक सब से ज़ियादा महबूब होंगे, उस ज़माने में इस्लाम के सिवा दुनिया के तमाम अदयान व मज़ाहिब मिट जायेंगे और दुनिया में कोई काफ़िर बाक़ी न रहेगा।

इसलिये जिहाद मौकूफ़ हो जायेगा और न ही ख़िराज वुसूल किया जायेगा और न ही जिज़या। माल व ज़र लोगों में इतना आम कर देंगे के माल को कोई

क्रबूल न करेगा, जकात व सदकात का लेना खतम हो जायेगा, क्यूंके सब मालदार होंगे, जकात लेने वाला कोई न होगा, लोग ऐसे दीनदार हो जायेंगे के उन के नज़दीक एक सजदा दुनिया व माफ़ीहा से बेहतर होगा, सात साल तक किसी भी दो के दर्मियान अदावत न पाई जायेगी, सब के दिलों से बुखल, कीना, बुरज़ व हसद निकल जायेगा, चालीस साल तक न कोई मरेगा, न बीमार होगा, हर ज़हरीले जानवर का ज़हर निकाल लिया जायेगा, सांप और बिच्छू भी किसी को ईजा न देंगे, बच्चे सांपो के साथ खेलेंगे, यहां तक के बच्चा अगर सांप के मुंह में भी हाथ देगा तो वह उसे नुकसान न पहुंचायेगा।

दरिंदे भी किसी को कुछ न कहेंगे, आदमी शेर के पास से गुज़रेगा तो शेर नुकसान न पहुंचायेगा, हत्ता के कोई लडकी शेर के दांत खोल कर देखेगी तो वह उसे कुछ न कहेगा, ऊंट शेरों के साथ, चीते गायों के साथ और भेड़िये बकरियों के साथ चरेंगे, भेडिया बकरियों के साथ ऐसा रहेगा जैसे कुत्ता रेवड की हिफ़ाज़त के लिये रहता है।

ज़मीन की पैदावारी सलाहियत इतनी बढ़ जायेगी के बीज ठोस पथ्थर में भी बोया जायेगा तो उग आयेगा, हल चलाये बगैर भी एक, मुद्द से सात सौ मुद्द गंदुम पैदा होगा, एक अनार इतना बड़ा होगा के उसे एक जमाअत खायेगी और उस के छिलके के नीचे लोग साया हासिल करेंगे, दूध में इतनी बरकत होगी के दूध देने वाली एक ऊंटनी लोगों की बहुत बड़ी जमाअत को, एक गाय पूरे कबीले को और एक बकरी पूरी बिरादरी को काफ़ी होगी, गर्ज नुज़ूल हज़रत ईसा अलैहिस्सलाम के बाद ज़िंदगी बड़ी खूशगवार होगी।(1)

**फ़ाइदा:** मुद्द एक पैमाना है जो अहदे रिसालत में राज़ था, हमारे वज़न के हिसाब से उस का वज़न तेराह छटांग तीन माशा और तीन तोला होता है।

### **हज़रत ईसा अलैहिस्सलाम का निकाह और औलाद**

हज़रत ईसा अलैहिस्सलाम नुज़ूल के बाद दुनिया में निकाह फ़र्मायेंगे और आप की औलाद भी होगी, निकाह के बाद दुनिया में आप का क्रियाम उन्नीस साल होगा और कुल मुद्दते क्रियाम चालीस साल होगी।

### **आप की वफ़ात और जानशीन**

उस के बाद हज़रत ईसा अलैहिस्सलाम की वफ़ात हो जायेगी और मुसलमान नमाज़े जनाज़ा पढकर आप को दफ़न करेंगे, हज़रत ईसा अलैहिस्सलाम को रसूलुल्लाह स्वल्लल्लाहु अलैहि व सल्लम के पास दफ़न किया जायेगा, लोग हज़रत

ईसा अलैहिस्सलाम की वसियत के मुताबिक़ क़बिल-ए-बनी तमीम के एक शख़्स को जिस का नाम मुक़अद होगा ख़लीफ़ा मुक़र्रर करेंगे, फिर मुक़अद का भी इंतिक़ाल हो जायेगा।

### **मुतफ़र्रिक अलामाते क़यामत**

आप के बाद अगर किसी की घोड़ी बच्चा देगी तो क़यामत तक उस पर सवारी की नौबत नहीं आयेगी (मुमकिन है के उस की वजह यह हो के दूसरी क्रिस्म की सवारियों का रिवाज होगा या यह मुराद हो के जिहाद के लिये सवारी न होगी, क्यूंके जिहाद क़यामत तक मुन्क़तेअ रहेगा)

ज़मीन में धंस जाने के तीन वाक़िआत होंगे, एक मशरिक् में, एक मगरिब में और एक जज़िर-ए-अरब में, जिन में मुन्किरीने तकदीर हलाक हो जायेंगे।

### **धुंवा**

एक ख़ास धुंवा ज़ाहिर होगा जो लोगों पर छा जायेगा, उस से मोमिनीन को तो जुकाम सा महसूस होगा, मगर कुफ़्रार के सर ऐसे हो जायेंगे जैसे उन्हें आग पर भून दिया गया हो।

### **आफ़ताब का मगरिब से तुलूअ होना**

क़यामत की एक अलामत यह होगी के एक रोज़ आफ़ताब मशरिक् के बजाये मगरिब से तुलूअ होगा, जिसे देखते ही सब काफ़िर ईमान ले आयेंगे, मगर उस वक़्त उन का ईमान लाना क़बूल न किया जायेगा और गुनेहगार मुसलमानों की तौबा भी उस वक़्त क़बूल न होगी।

### **दाब्तुल अर्ज (ज़मीन का जानवर)**

दूसरे रोज़ लोगों में इसी बात का चर्चा हो रहा होगा के सफ़ा पहाड ज़लज़ले से फट जायेगा जिस में से एक अजीब शक़ल का जानवर बरआमद होगा, इस जानवर के निकलने की अफ़वाह इस से पहले दो मर्तबा यमन और नज्द में मशहूर हो चुकी होगी, बलिहाज़े शक़ल यह हस्बे ज़ैल सात जानवरों से मुशाबहत रखता होगा:

- (१) चहरे में आदमी से।
- (२) पांव में ऊंट से।
- (३) गर्दन में घोड़े से।
- (४) दुम में बैल से।
- (५) सूरीन में हिरन से।
- (६) सींगों में बाराह सींगे से।

(७) हाथों में बंदर से।

यह लोगों से साफ़ और सलीस जुबान में बातें करेगा, उस के एक हाथ में हज़रत मूसा अलैहिस्सलाम का असा और दूसरे में हज़रत सुलैमान अलैहिस्सलाम की अंगूठी होगी, तमाम शहरों में ऐसी तेज़ी के साथ दौड़ा करेगा के कोई इन्सान उस का पीछा न कर सकेगा और कोई भागने वाला उस से बच न सकेगा, हर शख्स पर निशान लगाता जायेगा, अगर वह साहिबे ईमान है तो हज़रत मूसा अलैहिस्सलाम के असा से उस की पेशानी पर एक नूरानी खत खींच देगा जिस की वजह से उस का तमाम चेहरा मुनव्वर हो जायेगा, अगर वह साहिबे ईमान नहीं है तो हज़रत सुलैमान अलैहिस्सलाम की अंगूठी से उस की नाक या गर्दन पर सियाह मुहर लगायेगा जिस की वजह से उस का तमाम चेहरा बे रौनक हो जायेगा, यहां तक के अगर एक दस्तरख्वान पर चंद आदमी जमा हो जायेंगे तो हर एक के कुफ़्र व ईमान में बखूबी इम्तियाज़ हो सकेगा। इस जानवर का नाम दाब्बतुल अर्ज़ है जो इस काम से फ़ारिग हो कर गाइब हो जायेगा, आफ़ताब के मगरिब से तुलूअ और दाब्बतुल अर्ज़ के ज़ाहिर होने से सूर फूँके जाने तक एक सौ बीस (१२०) साल का अरसा होगा।

### हबशियों का ग़लबा और ख़ान-ए-काबा को ढाना

उस के बाद हबशा के काफ़िरों का ग़लबा होगा और ज़मीन पर उन की सल्तनत होगी, वह ख़ान-ए-काबा को एक एक ईंट करके तोड़ देंगे।

### यमन की आग

यमन में अदन के इलाक़े से एक आग ज़मीन के घहराई से निकलेगी जो लोगों को महशर (शाम) की तरफ़ हांक कर ले जायेगी और मोमिनीन को मुल्के शाम में जमा कर देगी। (1)

मुक़अद की मौत के बाद तीस साल गुज़रने न पायेंगे के कुरआने करीम लोगों के सीनों और कुरआने करीम के नुस्खों से उठा लिया जायेगा, पहाड अपने मरकज़ों से हट जायेंगे, उस के बाद रूहों को क़ब्ज़ किया जायेगा, याने क़यामत आ जायेगी। (2)

### मोमिनीन की मौत और क़यामत

एक खूशगवार हवा आयेगी जो तमाम मोमिनीन की रूहें क़ब्ज़ कर लेगी, कोई मोमिन दुनिया में बाक़ी न रहेगा, सिर्फ़ बदतरीन लोग रहेंगे जो गधों की तरह खुल्लम खुल्ला ज़िना किया करेंगे, पहाड धुन दिये जायेंगे, ज़मीन चमड़े की

(1) (माअख़ज़ुहु अब्दाऊद, किताबुल मलाहिम, बाबु अमारातिस्साअति: २/२३६) (2) क़यामत की मज़ीद तर्तीबवार तफ़सीलात के लिये मुफ़्ती-ए-आज़म पाकिस्तान हज़रत मौलाना मुफ़्ती मुहम्मद रफीअ उस्मानी साहब मुद्द ज़िल्लुहुम की किताब अलामाते क़यामत और नुज़ूले मसीहफ़क्रा मुतालआ फ़मयिं।



तरह फैलाकर सीधी कर दी जायेगी, उस के बाद क़यामत का हाल पूरे दिनों की उस गाभन ऊंटनी की तरह होगा जिस के मालिक हर वक़्त इस इन्तिज़ार में हों के दिन रात में न मालूम कब बच्चा जन दे, बिलआखिर इन ही बततरीन लोगों पर क़यामत आ जायेगी।

### सूर का फूँका जाना

जब दुनिया में कोई अल्लाह अल्लाह कहने वाल बाक़ी न रहेगा तो अल्लाह तआला के हुक्म से सूर फूँका जायेगा, सूर बिगल की तरह एक चीज़ है, हज़रत इसराफ़ील अलैहिस्सलाम को जब अल्लाह तआला हुक्म फ़र्मायेंगे उस को मूँह से बजायेंगे।(1)

लोग उस वक़्त ऐश व आराम में होंगे कोई किसी काम में, कोई किसी में मसरूफ़ होगा के सुबह ही लोगों के कान में एक बारीक आवाज़ आयेगी, लोग हैरान व परेशान होंगे के यह कैसी आवाज़ है, आहिस्ता आहिस्ता वह आवाज़ बुलंद होती जायेगी, यहां तक के कडकदार हो जायेगी, उस की आवाज़ की शिद्दत से हर चीज़ फ़ना हो जायेगी और लोगों पर एक बेहोशी तारी हो जायेगी, फिर आहिस्ता आहिस्ता आवाज़ और ज़ियादा होने लगेगी जिस की वजह से बाहर के वहशी जानवर शहरों में आ जायेंगे और शहरों के लोग घबराहट में जंगल में निकल जायेंगे, फिर आवाज़ और ज़ियादा सख़्त होगी तो आसमान के तारे, चांद और सूरज टूटकर गिर पड़ेंगे और आसमान फटकर टूकड़े टूकड़े हो जायेगा और ज़मीन भी ख़त्म हो जायेगी। इब्लीस और फ़रिश्ते भी मर जायेंगे, सब से आखिर में अर्श, कुर्सी, लौह, कलम, बहिश्त, दोज़ख, अरवाह और सूर भी थोड़ी देर के लिये फ़ना हो जायेंगे।

### सिवाये अल्लाह तआला के कोई न रहेगा

जब अल्लाह तआला के सिवा कोई बाक़ी न रहेगा तो अल्लाह तआला फ़र्मायेंगे: कहाँ हैं बादशाह, किस के लिये आज की सलतनत है?

फिर खुद ही इर्शाद फ़र्मायेंगे: एक अल्लाह की है जो काहिर है। एक वक़्त तक अल्लाह तआला की ज़ात ही रहेगी।

### मरने के बाद का बयान

मरने के बाद हर इन्सान को उस के अमल के मुताबिक़ जज़ा व सज़ा मिलेगी, जज़ा व सज़ा का एक मरहला मरने के बाद से क़यामत तक का है और यह इब्तिदाई मरहला है, चुनांचे रसूले अकरम स्वल्लल्लाहु अलैहि व सल्लम ने

(1) (जामिउस्सगीर, हर्फुस्स्वाद: २/३०७, रकम: ४९८३)

फर्माया: जो शख्स मर गया उस की कयामत तो काइम होगई। (1)

इस मरहले में जज़ा व सज़ा पूरी नहीं होती।

### **बरज़खी ज़िंदगी पर ईमान लाना**

रसूलुल्लाह स्वल्लल्लाहु अलैहि व सल्लम ने फर्माया:

जब नाअश(चारपाई वगैरा पर)रख दी जाती है और उस के बाद कब्रस्तान ले जाने के लिये उसे लोग उठाते हैं तो अगर वह नेक था तो कहता है: मुझे जल्दी ले चलो। और अगर वह नेक न था तो घर वालों से कहता है: हाय मेरी बरबादी,मुझे कहां ले जाते हो ?

(फिर फर्माया)इन्सान के सिवा हर चीज़ उस की आवाज़ सुनती है,अगर इन्सान उस की आवाज़ सुन ले तो ज़रूर बेहोश हो जाये। (2)

### **रसूलुल्लाह स्वल्लल्लाहु अलैहि व सल्लम ने फर्माया:**

मुर्दे की हड्डियां तोड़ना ऐसा ही है जैसे ज़िंदगी में उस की हड्डी तोड़ दी जाये। (3)

एक मर्तबा आप स्वल्लल्लाहु अलैहि व सल्लम ने एक सहाबी हज़रत अम्र बिन हज़म रज़ियल्लाहु तआला अनहु को कब्र से तकिया लगाये हुये बैठा देख कर फर्माया:

इस कब्र वाले को तकलीफ़ न दो। (4)

हुज़ूर स्वल्लल्लाहु अलैहि व सल्लम के इर्शादात से वाज़ेह तौर पर मालूम होता है,के मरने वाले को अगरचे हम मुर्दा समझते हैं,लेकिन हकीकत में वह अपने रब के पास ज़िंदा होता है,अगरचे उस की ज़िंदगी हमारी इस ज़िंदगी से मुख्तलिफ़ होती है।

बरज़खी ज़िंदगी कब्र के साथ ख़ास नहीं,बलके मौत के फ़ौरन बाद से कयामत काइम होने तक हर शख्स पर जो ज़माना गुज़रता है उस को बरज़ख़ कहा जाता है,ख्वाह उसे कब्र में रखखा गया हो या न रखखा गया हो,बलके अगर उस को जला दिया जाये या समुंदर में बहा दिया जाये,तब भी वह आलमे बरज़ख़ में होता है और वहां चूँके उस में समझ व शुऊर होता है,लिहाज़ा वह अपने आमाल के मुताबिक़ राहत में होता है या तकलीफ़ में मुब्तला होता है।

### **नेक आदमी की मौत काबिले रश्क होती है**

(1) (हाशिया सहीहुल बुखारी,अरिकाक़,बाबु सकरातिलमौत:२/९६४)(2) (सही बुखारी,अलजनाइज़ बाबुकौलिल मय्यिति वहुव अलल जनाज़ति..रक़म:१३१६)(3) (सुनन अबीदाऊद,अलजनाइज़,बाबुन फ़िलहिफ़ारि यजिदुलअज़म.रक़म:३२०७)(4) (मिशकात,किताबुल जनाइज़,बाबु दफ़्णिनल मय्यिति, अलफ़रसुलुस्सालिस:१/१४९)

हज़रत बराअ बिन आजिब रज़ियल्लाहु तआला अनहुमा फ़र्माते हैं:

हम रसूलुल्लाह स्वल्लल्लाहु अलैहि व सल्लम के साथ एक अन्सारी के जनाज़े में कब्रस्तान गये, जब कब्र तक पहुंचे तो देखा के अभी लहद नहीं बनाई गई है, इस वजह से नबी-ए-करीम स्वल्लल्लाहु अलैहि व सल्लम बैठ गये और हम भी आप के आस पास (बाअदब) इस तरह बैठ गये के जैसे हमारे सरों पर परिंदे बैठे हैं (यानी इस तरह ख़ामोश दम बख़ुद होकर बैठ गये जैसा के हम में हरकत ही न रही, परिंदा हरकत न करने वाली चीज़ पर बैठता है) रसूलुल्लाह स्वल्लल्लाहु अलैहि व सल्लम के हाथ मुबारक में एक लकड़ी थी, जिस से ज़मीन कुरेद रहे थे (जैसे कोई ग़मगीन किया करता है) आप ने सर मुबारक उठाकर फ़र्माया:

कब्र के अज़ाब से पनाह मांगो। दो तीन मर्तबा यही फ़र्माया फिर फ़र्माया: बिला शुबह जब मोमिन बंदा दुनिया से जाता है और आख़िरत का रुख़ करता है तो उस के पास आसमान से फ़रिश्ते आते हैं जिन के सुफ़ेद चेहरे सूरज की तरह रोशन होते हैं, उन के साथ जन्नती कफ़न होता है और जन्नत की खुशबू होती है, यह फ़रिश्ते जहां तक उस की नज़र पहुंचे वहां तक बैठ जाते हैं, फिर मलकुल मौत तशरीफ़ लाते हैं, यहां तक के उस के सर के पास बैठ जाते हैं और फ़र्माते हैं:

ऐ पाकीज़ा रुह! अल्लाह की मफ़िरत और उस की रज़ामंदी की तरफ़ निकल कर चल चुनांचे उस की रुह इस तरह सहूलत से निकल आती है जैसे मशकीज़े मे से (पानी का) कतरा बहता हुवा बाहर आ जाता है, मलकुल मौत उसे ले लेते हैं, उन के हाथ में लेते ही दूसरे फ़रिश्ते (जो दूर तक बैठे होते हैं) पल भर भी उन के हाथ में नहीं छोड़ते, यहां तक के उसे ले कर उसी कफ़न और खुशबू में रख कर आसमान की तरफ़ चल देते हैं, ज़मीन पर जो कोई भी उमदह से उमदह खुशबू मुश्क की पाई गई है, इस जैसी वह खुशबू होती है, फिर उस रुह को ले कर फ़रिश्ते (आसमान की तरफ़) चढ़ने लगते हैं और फ़रिश्तों की जिस जमाअत पर भी उन का गुज़र होता है, वह कहते हैं: कौन सी पाकीज़ा रुह है?

वह उस का अच्छे से अच्छा नाम ले कर जवाब देते हैं जिस से उसे दुनिया में बुलाया जाता था के फुलां का बेटा फुलां है इसी तरह पहले आसमान तक पहुंचते हैं और आसमान का दरवाज़ा खुलवाते हैं, दरवाज़ा खोल दिया जाता है (और फिर वह उस रुह को लेकर ऊपर चले जाते हैं), यहां तक के सातवें आसमान पर पहुंच जाते हैं, हर आसमान के मुअज़्ज़ज़ फ़रिश्ते दूसरे आसमान

तक उसे रुखसत करते हैं(जब सातवें आसमान तक पहुंच जाते हैं)तो अल्लाह तआला फ़र्माते हैं:

मेरे बंदे की किताब इल्लियीन में लिख दो और उसे ज़मीन पर वापस ले जाओ,क्यूंके मैं ने इन्सान को ज़मीन ही से पैदा किया है और उसी में उस को लौटा दूंगा,उसी से उस को दोबारा निकालूंगा।

चुनांचे उस की रूह उस के जिस्म में वापस कर दी जाती है,उस के बाद दो फ़रिश्ते उस के पास आते हैं,जो आकर उसे बिठाते हैं,उस से सुवाल करते हैं: तेरा रब कोन है?

वह जवाब देता है: मेरा रब अल्लाह है फिर उस से पूछते हैं: तेरा दीन क्या है?

वह जवाब देता है: मेरा दीन इस्लाम है फिर उस से पूछते हैं: यह साहिब कोन हैं जो तुम्हारे पास भेजे गये?

वह कहता है: वह अल्लाह के रसूल हैं फिर उस से पूछते हैं: तेरा इल्म क्या है?

वह कहता है: मैंने अल्लाह की किताब पढ़ी,मैं उस पर ईमान लाया और उस की तसदीक़ की। उस के बाद(अल्लाह तआला की तरफ़ से)एक मुनादी आसमान से आवाज़ देता है: मेरे बंदे ने सच कहा है,उस के लिये जन्नत के बिछोने बिछा दो और उस को जन्नत के कपडे पहना दो और उस के लिये जन्नत की तरफ़ दरवाज़ा खोल दो।

चुनांचे जन्नत की तरफ़ दरवाज़ा खोल दिया जाता है जिस के ज़रीये जन्नत का आराम और उस की खुशबू आती रहती है और उस की क़ब्र जहां तक उस की नज़र पहुंचे,कुशादह कर दी जाती है,उस के बाद निहायत खूबसूरत चेहरे वाला बेहतरीन लिबास वाला(और)पाकीज़ा खुशबू वाला एक शख्स उस के पास आकर कहता है:

ख़ूशख़बरी सुन लो,यह तुम्हारा वह दिन है जिस का तुम से वाअदा किया जाता था।

वह कहता है: तुम कोन हो? तुम्हारा चेहरा हकीकत में चेहरा कहने के लाइक़ है और इस लाइक़ है के अच्छी ख़बर लाये।

वह कहता है: मैं तुम्हारा नेक अमल हूँ।

उस के बाद वह(खूशी में)कहता है: ऐ रब! क़यामत क़ाइम फ़र्मा, ऐ रब! क़यामत क़ाइम फ़र्मा,ताके मैं अपने माल और अहल व अयाल के पास पहुंच जाऊं (उस से मुराद जन्नत की हूँ और निअमते हैं)।

**काफ़िर की मौत आते ही ना कामियां शुरू हो जाती हैं**

जब काफ़िर बंदा दुनिया से जाता है और आखिरत का रुख करता है तो सियाह चेहरों वाले फ़रिश्ते आसमान से उस के पास आते हैं, जिन के पास टाट होते हैं, और वह उस के पास इतनी दूर तक बैठ जाते हैं जहां तक उस की नज़र पहुंचती है, फिर मलकुल मौत तशरीफ़ लाते हैं, यहां तक के उस के सर के पास बैठ जाते हैं, फिर कहते हैं:

ऐ खबीस जान! अल्लाह की नाराज़गी की तरफ़ निकल, मलकुल मौत का यह फ़र्मान सुन कर रूह उस के जिस्म में इधर उधर भागती फिरती है, मलकुल मौत उस की रूह को जिस्म से इस तरह निकालते हैं, जैसे बोटियां भूनने की सीख भीगे हुये ऊन से साफ़ की जाती है (यानी काफ़िर की रूह को जिस्म से जबरदस्ती इस तरह निकालते हैं जैसे भीगा हुआ ऊन कांटे और सीख पर लिपटा हुआ हो और उस को ज़ोर से खींचा जाये) फिर उस रूह को मलकुल मौत (अपने हाथ में) ले लेते हैं और उन के हाथ में लेते ही दूसरे फ़रिश्ते पलक झपकने के बराबर भी उन के पास नहीं छोड़ते, फ़ौरन उन से ले कर उसे टाटों में लपेट लेते हैं और टाटों में ऐसी बदबू आती है जैसे कभी किसी बदतरीन सड़ी हुई मुर्दा लाश से रूये ज़मीन पर बदबू फूटी हो, वह फ़रिश्ते उसे ले कर आसमान की तरफ़ चढ़ते हैं और फ़रिश्तों की जिस जमाअत पर भी पहुंचते हैं वह कहते हैं: कोन सी खबीस रूह है? वह उस का बुरे से बुरा नाम ले कर कहते हैं जिस से वह दुनिया में बुलाया जाता है के फुलां का बेटा फुलां है, यहां तक के वह उसे ले कर पहले आसमान तक पहुंचते हैं और दरवाज़ा खुलवाना चाहते हैं, मगर उस के लिये दरवाज़ा नहीं खोला जाता, फिर अल्लाह तआला फ़र्माते हैं: इस को किताब सिज्जीन में लिख दो। जो सब से नीची ज़मीन में है, चुनांचे उस की रूह (वहीं से) फेंक दी जाती है, फिर उस की रूह को उस के जिस्म में लौटा दिया जाता है और उस के पास दो फ़रिश्ते आते हैं, उसे बिठाते हैं और पूछते हैं: तेरा रब कोन है?

वह कहता है: हाय हाय मुझे पता नहीं फिर उस से पूछते हैं: तेरा दीन क्या है?

वह कहता है: हाय हाय मुझे पता नहीं फिर उस से पूछते हैं: यह शख्स कोन हैं जो तुम में भेजे गये?

वह कहता है: हाय हाय मुझे पता नहीं

फिर यह सुवालात व जवाबात हो जाते हैं तो आसमान से एक पुकारने वाला आवाज़ देता है: उस ने झूट कहा (क्यूंके उसे रब की खबर है, लेकिन यह उस को मानता न था और जिस दिन पर था, उस का भी इल्म है और हज़रत

मुहम्मद स्वल्लल्लाहु अलैहि व सल्लम की नुबुव्वत का भी इल्म है, लेकिन अज़ाब से बचने के लिये अपने को नादान ज़ाहिर कर रहा है) उस के नीचे आग बिछा दो और उस के लिये दोज़ख का दरवाज़ा खोल दो

चुनांचे दोज़ख का दरवाज़ा खोल दिया जाता है और दोज़ख की तपिश और सख़्त गर्म लू आती रहती है और क़ब्र उस पर तंग कर दी जाती है, यहां तक के उस की एक तरफ़ की पसलियां दूसरी तरफ़ की पसलियों में चली जाती हैं और उस के पास एक शख्स आता है जो बद सूरत और बुरे कपड़े पहने हुये होता है, उस के जिस्म से बुरी बदबू आती है, वह शख्स उस से कहता है: मुसीबत की खबर सुन ले, यह वह दिन है जिस का तुझ से वाअदा किया जाता था।

मुर्दा कहता है: तू कोन है, तेरा निहायत बुरा चेहरा बुराई लाता है?

वह कहता है: मैं तेरा बुरा अमल हूं। यह सुन कर वह (इस डर से के में क़यामत में यहां से ज़ियादा अज़ाब में गिरिफ़्तार हूंगा) यूं कहता है: ऐ रब! क़यामत क़ाइम न कर। (1)

### मौत के बाद ज़िंदा होने पर ईमान और उस की तफ़रीलात

जज़ा व सज़ा का दूसरा मरहला क़यामत के दिन से न ख़तम होने वाली ज़िंदगी तक है, इस मरहले को हशर कहते हैं, इस में पूरी पूरी जज़ा व सज़ा होगी।

मौत के बाद ज़िंदा होने पर ईमान लाने का मतलब यह है के मरने के बाद सब को क़यामत के दिन दोबारा ज़िंदा कर के उठाया जायेगा। पहले सूर के बाद जब तक्ररीबन चालीस साल का अरसा गुज़र जायेगा तो हज़रत इसराफ़ील अलैहिस्सलाम अल्लाह तआला के हुक्म से दोबारा सूर फूंकेंगे, एक बारिश बरसेगी क़ब्र से सबज़ह की तरह हर जानदार, जिस्म के साथ ज़िंदा होगा। (2)

सब से पहले हमारे नबी स्वल्लल्लाहु अलैहि व सल्लम अपने क़ब्रे मुबारक से उठेंगे, आप के बाद हज़रत ईसा अलैहिस्सलाम उठेंगे, फिर जगह जगह से अंबिया, सिद्दीकीन, शुहदा, स्वालिहीन उठेंगे, फिर आम मोमिनीन फिर फ़ासिकीन फिर काफ़िरीन थोड़ी थोड़ी देर बाद उठेंगे। नबी-ए-अकरम स्वल्लल्लाहु अलैहि व सल्लम ने फ़र्माया: मैं क़यामत के दिन अबूबक्र और उमर के साथ उठूंगा, फिर मैं बक़ीअ (क़ब्रस्तान) आवूंगा और वहां से और लोग मेरे साथ होंगे, उस के बाद मेरे पास मक्का मुअज़्जमा और मदीना मुनव्वरह के लोग आयेंगे।

हर शख्स जिस हाल में मरा है उस में उठेगा, शहीदों के ज़ख्मों से खून बहता

(१) (मुसनदे अहमद: ४/८७, रकम: १८०६३) (२) (माअख़ज़ुहु सही मुस्लिम, अलफ़ितन व अशरातुस्साअह, बाबु बैनन्नफ़हतैन: २/२०६)

हूवा होगा, उस की खुशबू जाअफ़रान जैसी होगी और जो हज करते हूये मरा होगा, वह लब्बैक कहता हुआ उठेगा, हर शख्स बरहना बे खतना उठेगा। सब से पहले हज़रत इब्राहीम अलैहिस्सलाम को जन्नत का सुफ़ैद जोडा पहनाया जायेगा, उस के बाद रसूलुल्लाह स्वल्लल्लाहु अलैहि व सल्लम को उन से बेहतर जोडा पहनाया जायेगा, लोगों में से कोई पैदल कोई सवार मैदाने हशर में जायेगा, बाज़ तन्हा सवार होंगे, किसी सवारी पर दो किसी पर तीन, किसी पर चार, किसी पर दस सवार होंगे। काफ़िर मुंह के बल चलता हुआ मैदाने हशर में पहुंचेगा, काफ़िर को फ़रिश्ते घसीट कर ले जायेंगे, किसी को आग हंकाकर लायेगी, काफ़िर गूंगे, बहरे और अंधें उठाये जायेंगे। हज़रत अबूबक्र और हज़रत उमर रज़ियल्लाहु तआला अनहुमा रसूलुल्लाह स्वल्लल्लाहु अलैहि व सल्लम और हज़रत ईसा अलहिस्सलाम के दर्मियान होंगे, रसूलुल्लाह स्वल्लल्लाहु अलैहि व सल्लम की उम्मत आप के पास और दीगर उम्मतें अपने अपने नबियों के पास जमा हो जायेंगी, ख़ौफ़ की शिद्दत की वजह से सब की आंखें आसमान की तरफ़ लगी होंगी, कोई शख्स किसी की शर्मगाह पर नज़र नहीं डाल सकेगा, अगर डाले भी तो वह बच्चों की तरह शहवानी जज़बात से ख़ाली होगा।

आफ़ताब एक मील के फ़ासले पर होगा जिस की गर्मी से दिमाग़ उबलने लगेगा और इस कसरत से पसीना निकलेगा के सत्तर (७०) गज़ ज़मीन में जज़ब हो जायेगा, फिर जब ज़मीन पसीना न पी सकेगी तो पसीना ऊपर की तरफ़ चढ़ेगा, अंबिया और नेक बख्त मोमिनों के तो सिर्फ़ तलवे तर होंगे, आम मोमिनीन में से किसी का पसीना एडियों तक, किसी का टखनों तक, किसी का आधा पिंडली तक, किसी का घुटनों तक, किसी का कमर तक, किसी का सीने तक, किसी का गले तक होगा, काफ़िर का पसीना तो मुंह तक चढ़ कर लगाम की तरह उसे जकड़ लेगा। भूक प्यास की वजह से लोग मजबूर हो कर खाक फांकने लगेंगे, आफ़ताब की गर्मी के अलावा और भी निहायत तरसनाक और होलनाक उमूर पेश आयेंगे, हर गुनेहगार अपने गुनाह के बक़दर तकलीफ़ में मुब्तला होगा, एक हज़ार साल की मिक़दार तक लोग इन्हीं तकालीफ़ व मसाइब में मुब्तला रहेंगे (१)

**सात मुंदर्जए ज़ैल गिरहों को अर्श के साये में जगह दी जायेगी:**

(१) आदिल बादशाह।

(२) नौ जवान आबिद।

(१) (माअख़ज़ुहु जामिउत्तिर्मिज़ी, अबवाबु सिफ़तुल कियामति.. बाबु माजाअ फ़ी शानिल हिसाबि. अर्क़म: २४२१)

- (३) वह शख्स जो मसजिद से दिली लगाओ रखे।  
 (४) वह शख्स जो तनहाई में अल्लाह तआला को याद कर के रोये और उस के आंसू बहने लगे।  
 (५) वह दो शख्स जिन की आपस में मोहब्बत सिर्फ अल्लाह तआला की रज़ा के लिये हो, उसी बिना पर मिलते हों और उसी बिना पर जुदा होते हों।  
 (६) वह शख्स जो अल्लाह तआला के रास्ते में इस तरह खैरात करे के अल्लाह तआला के सिवा किसी को इल्म न हो।  
 (७) वह शख्स जिस को मालदार, खूबसूरत औरत बुराई के लिये बुलाये और वह इन्कार कर दे।(1)

क़यामत का दिन पचास हज़ार साल का है, लेकिन अल्लाह तआला के खास बंदो के लिये वह दिन इतना हलका कर दिया जायेगा जितने वक़्त में फ़र्ज़ नमाज़ अदा की जाती है, बलके उस से भी कम।

### शफ़ाअत पर ईमान और उस की तफ़सीलात

शफ़ाअत पर ईमान लाने का मतलब यह है के क़यामत के रोज़ सब लोग निहायत परेशानी की हालत में सिफ़ारिश करवाने के लिये सब से पहले हज़रत आदम अलैहिस्सलाम के पास, फिर हज़रत नूह अलैहिस्सलाम के पास, फिर हज़रत इब्राहीम अलैहिस्सलाम के पास, फिर हज़रत मूसा अलैहिस्सलाम के पास, और फिर हज़रत ईसा अलैहिस्सलाम के पास जायेंगे, हर नबी दूसरे नबी के पास भेजते रहेंगे और खुद सिफ़ारिश करने से माज़िरत करते रहेंगे, यहां तक के तमाम लोग सब से आख़िर में हुज़ूर स्वल्लल्लाहु अलैहि व सल्लम के पास आयेंगे तो आप स्वल्लल्लाहु अलैहि व सल्लम फ़र्मायेंगे:

हां! मैं इस के लिये मुक़र्रर हूं मैं अपने रब से इजाज़त मांगूंगा तो मुझे इजाज़त मिल जायेगी (रसूलुल्लाह स्वल्लल्लाहु अलैहि व सल्लम को सिफ़ारिश करने की फ़ज़ीलत अता हो चुकी है, लेकिन फिर भी अल्लाह तआला की बड़ाई की वजह से शफ़ाअत की इजाज़त मांगेंगे) फिर आप स्वल्लल्लाहु अलैहि व सल्लम सजदे में गिर कर अल्लाह तआला की बहुत तारीफ़ करेंगे, अल्लाह तआला आप स्वल्लल्लाहु अलैहि व सल्लम को शफ़ाअत की इजाज़त अता फ़र्मा देंगे, उसी को मक़ामे महमूद कहते हैं, जो रसूलुल्लाह स्वल्लल्लाहु अलैहि व सल्लम को हासिल होगा, यह शफ़ाअत मैदाने हशर की शिद्दत और दहशत को कम करने और हिसाब व किताब शुरू होने के लिये होगी, तमाम लोग आप स्वल्लल्लाहु

(1) (सही बुख़ारी, किताबुज्जकात, बाबुस्सदकति बिलयमीनि, रक़मुन: १४२३)



अलैहि व सल्लम की तारीफ़ करेंगे।

यह पहली शफ़ाअत होगी जिस को शफ़ाअते कुबरा कहते हैं।

दूसरी शफ़ाअत हिसाब और सुवाल में सहूलत हो जाने के लिये होगी के उन को हिसाब के बग़ैर ही जन्नत में दाखिल किया जाये।

तीसरी शफ़ाअत बाज़ गुनेहगारों पर अज़ाब का हुक्म जारी होने के बाद होगी के इन का कुसूर मुआफ़ कर दिया जाये और जहन्नम में न डाला जाये।

चौथी शफ़ाअत बाज़ गुनेहगार जो जहन्नम में दाखिल होंगे उन को दोज़ख से निकालने के लिये होगी।

पांचवी शफ़ाअत बाज़ अहले ईमान के दर्जे बुलंद होने के लिये होगी के इस मोमिन को उस से बढ़कर दर्जा दिया जाये, यह शफ़ाअत की पांच क्रिस्में हुई जो अहादीस से साबित हैं और सब हक़ हैं।

आप स्वल्लल्लाहु अलैहि व सल्लम को एक झंडा दिया जायेगा जिस को लिवाए हम्द (तारीफ़ का झंडा) कहते हैं, हज़रत आदम अलैहिस्सलाम से लेकर क़यामत तक के तमाम मोमिनीन इसी के नीचे होंगे, उस दिन हर एक को आप के मर्तबे का इल्म हो जायेगा के आप तमाम अंबिया अलैहिमुस्सलाम के सरदार हैं।

आप स्वल्लल्लाहु अलैहि व सल्लम के बाद दूसरे अंबिया-ए-किराम अलैहिमुस्सलाम शफ़ाअत करेंगे, अंबिया-ए-किराम अलैहिमुस्सलाम के बाद सुलहा, उलमा, शुहदा, हुफ़फ़ाज़ और हुज्जाज शफ़ाअत करेंगे, बलके हर वह शख्स जिसे कोई दीनी मनसब इनायत हुवा, अपने अपने मुतअल्लिकीन की शफ़ाअत करेगा, लेकिन बिला इजाज़त कोई शख्स शफ़ाअत न कर सकेगा।

रसूलुल्लाह स्वल्लल्लाहु अलैहि व सल्लम ने फ़र्माया: मेरी उम्मत में से बाज़ लोग एक बड़ी जमाअत की शफ़ाअत करेंगे और बाज़ एक क़बीले की और बाज़ चालीस आदमियों की और कोई एक आदमी की शफ़ाअत करेगा, मुसलमानों के छोटे बच्चे भी क़यामत के दिन अपने मां बाप की शफ़ाअत करेंगे और बाज़ लोगों की शफ़ाअत कुरआने करीम या कोई और नेक अमल करेगा। (1)

## हौज़े कौसर की तफ़रीलात

क़यामत के दिन हर नबी के लिये एक हौज़ होगा और हर नबी की उम्मत की अलग अलग पहचान होगी, जब लोग क़ब्रों से उठाये जायेंगे तो उन को निहायत शिद्दत की प्यास लगेगी, तमाम अंबिया अलैहिमुस्सलाम अपनी अपनी उम्मत को पहचान कर अपने अपने हौज़ से पानी पिलायेंगे।

(1) (सही बुख़ारी, किताबुर्रिकाक़, बाबु सिफ़तिल जन्नति वन्नार: २/९७१, जामिउत्तिर्मिज़ी, अबबाबु सिफ़तिल क़यामति, बाबु माजाअ फ़िशफ़ाअति: २/६९)

आप स्वल्लल्लाहु अलैहि व सल्लम की उम्मत की पहचान यह है के इन के वुजू के आज्ञा निहायत रोशन होंगे, हमारे नबी-ए-करीम स्वल्लल्लाहु अलैहि व सल्लम के हौज़ का नाम कौसर है, वह सब हौज़ों से बड़ा है, उस की लम्बाई एक माह की मसाफ़त है, उस के किनारे बराबर हैं यानी वह चौकोर है, उस के अर्ज़ व तूल (लम्बाई, चौड़ाई) दोनों बराबर हैं और उस के किनारों पर मोती के कुब्बे हैं, उस की मिट्टी निहायत खुशबूदार मुश्क की है, उस का पानी दूध से ज़ियादा सुफ़ैद, शहद से ज़ियादा मिठा, गुलाब और मुश्क से ज़ियादा खुशबूदार, सूरज से ज़ियादा रोशन और बर्फ़ से ज़ियादा ठंडा है, उस के बरतन सितारों की तरह चमकदार और बकसरत हैं, उस में जन्नत से दो परनाले हर वक़्त गिरते रहते हैं, एक सोने का दूसरा चांदी का।

आप स्वल्लल्लाहु अलैहि व सल्लम अपने दस्ते मुबारक से जाम भर भर कर पिलायेंगे, मोमिनीन उसे पीकर खूशहाल हो जायेंगे, जो एक बार पी लेगा फिर उस के बाद कभी भी उस को प्यास न लगेगी।

सब से पहले पीने के लिये मुहाजिर फ़ुक़रा आयेंगे, यह वह लोग हैं के दुनिया में जिन के सरों के बाल बिखरे हुये और चेहरे भूक और मेहनत व थकन के बाइस बदले हुये होते थे, उन के लिये बादशाहों और हाकिमों के दरवाज़े नहीं खोले जाते थे और उमदा औरतें उन के निकाह में नहीं दी जाती थीं और उन के मुआमलात की खूबी का यह हाल था के उन के ज़िम्मे जो हक़ किसी का होता था तो सब चुका देते थे और उन का जो हक़ किसी पर होता था तो पूरा न लेते थे, बलके थोड़ा बहुत छोड़ देते थे।

बाज़ लोग जिन्होंने ने दीन में नई नई बातें पैदा की होंगी, वह हौज़ पर आने से रोक दिये जायेंगे।<sup>(1)</sup>

### नूर की तकसीम

पुल सिरात पर से गुज़रने से पहले नूर तकसीम होगा, ईमान वाले मर्दों और औरतों को उन के अपने अपने आमाल के बक़्दर नूर मिलेगा जिस की रोशनी में पुल सिरात पर से गुज़रेंगे, यह नूर अल्लाह तआला की तरफ़ से जन्नत का रास्ता बताने वाला होगा, किसी का नूर पहाड़ के बराबर होगा, किसी का नूर खजूर के दरख़्त के बराबर होगा, सब से कम नूर उस शख्स का होगा जो सिर्फ़ अंगूठे पर टिमटिमाते चिराग़ की तरह होगा, कभी बुझ जायेगा और कभी रोशन हो जायेगा।

(१) (माअख़ज़ुहु सही बुख़ारी, किताबुलहौज़: २/९७३, ता९७५)

## नाम-ए-आमाल की तक़सीम

क़यामत के दिन सब को नाम-ए-आमाल दिये जायेंगे, मोमिनों को सामने से दायें हाथ में और काफ़िरों को पीछे से बायें हाथ में मिलेंगे। नेकियां और बुराइयां तराज़ू में तोली जायेंगी, जिस की नेकियों का पल्ला भारी होगा, वह जन्नत में जायेगा और जिस की नेकियों का पल्ला हलका होगा, वह दोज़ख में जायेगा और जिस के दोनों पल्ले बराबर होंगे वह कुछ मुद्दत आराफ़ में रहेगा, फिर अल्लाह तआला की रहमत से जन्नत में जायेगा। मुसलमानों के हिसाब में आसानी होगी और काफ़िरों के हिसाब में तंगी और रुसवाई होगी, किसी पर भी ज़र्ज़ा बराबर जुल्म न होगा, ज़ालिम की नेकियां मज़लूम को दे दी जायेंगी, जब नेकियां ख़त्म हो जायेंगी तो मज़लूम की बुराइयां ज़ालिम पर डाल दी जायेंगी। चरिंद, परिंद और वहशी जानवरों का भी हिसाब होगा इन्सान और जिन्नत के अलावा सब को बदला दिलाकर ख़त्म कर दिया जायेगा।

## पुल सिरात पर ईमान और उस की तफ़सीलात

जन्नत में जाने के लिये दोज़ख पर एक पुल होगा जो के बाल से ज़ियादा बारीक, तलवार से ज़ियादा तेज़, रात से ज़ियादा काला और आग से ज़ियादा गर्म होगा, उस में फिसलन होगी जिस की वजह से चलना मुशकिल होगा, सब को उस पर चलने का हुक्म होगा। उस पर सब से पहले नबियों के सरदार हज़रत मुहम्मद मुस्तफ़ा स्वल्लल्लाहु अलैहि व सल्लम गुज़रेंगे, आप के बाद आप की उम्मत गुज़रेगी और फिर दूसरे लोग गुज़रेंगे, उस वक़्त अंबिया के अलावा कोई और बात नहीं करेगा और अंबिया अलैहिमुस्सलाम की बात (अल्लाहुम्म सल्लिम सल्लिम), ऐ अल्लाह! बचा, हिफ़ाज़त फ़र्मा) होगी, जहन्नम में पुल सिरात के दोनों जानिब सअदान झाड़ी के कांटो की तरह आंकड़े होंगे, वह बाज़ लोगों को अल्लाह तआला के हुक्म से पकड़ कर जहन्नम में गिरा देंगे और बाज़ का गोश्त छील डालेंगे, लेकिन जहन्नम में गिराये जाने से बचा लिये जायेंगे।

मोमिन सब गुज़र जायेंगे, बाज़ बिजली की तरह, बाज़ तेज़ हवा की तरह, बाज़ परिंदों की तरह, बाज़ तेज़ घोड़े की तरह, बाज़ तेज़ ऊंट की तरह, बाज़ पैदल तेज़ चलने वाले की तरह, बाज़ औरतों की तरह आहिस्ता आहिस्ता चलेंगे, बाज़ सुरीन पर घसीटते हुये चलेंगे और कोई च्यूटी की चाल चलेगा, काफ़िर और मुनाफ़िक़ कट कट कर दोज़ख में गिर जायेंगे। (1)

(1) (माअख़ज़ुहु सही बुख़ारी, किताबुर्रिकाक, बाबुस्सिराति जसरु जहन्नम: २/९७३, माअख़ज़ुहु सही मुस्लिम, अलईमान, बाबु इस्बातिशफ़ाअति: १/१०२, ११२)

## दोज़ख़ पर ईमान और उस की तफ़सीलात दोज़ख़ की बनावट

दोज़ख़ अल्लाह तआला का जेल खाना है जिस में नाफ़रमानों को डाला जायेगा।

अल्लाह तआला ने फ़र्माया जिस का मफ़हूम है: जहन्नम बहुत बुरा ठिकाना है। (1)

एक जगह फ़र्माया जिस का मफ़हूम है: दोज़खियों को आग ऊपर से भी घेरे में लिये हुये होगी। और नीचे से भी घेरे में लिये हुये होगी (2)

जहन्नम की गहराई इतनी है के अगर एक पथ्थर जहन्नम में डाला जाये तो दोज़ख की तह में पहुँचने से पहले सत्तर(७०) साल तक गिरता चला जायेगा।

दोज़ख की दीवारें जो उसे चारों तरफ़ से घेरे हुये हैं, वह इतनी मोटी हैं के उन में से सिर्फ़ एक दीवार की चौड़ाई तै करने के लिये चालीस साल खर्च हों।

दोज़ख के सात तबके हैं, उन सात तबकों में कम व बेश मुख्तलिफ़ क्रिस्म का अज़ाब है, दोज़खियों में सब से हलका अज़ाब उस शख्स को होगा के जिस की दोनों जूतियां और तस्मे आग के होंगे जिन की वजह से हांडी की तरह उस का दिमाग़ खौलता होगा, वह समझेगा के सब से ज़ियादा अज़ाब उसे हो रहा है। (3)

### आग का अज़ाब और उस की कैफ़ियत

दोज़ख को एक हज़ार बरस तक दहकाया गया तो उस की आग सुख़ हो गई, फिर एक हज़ार बरस तक दहकाया गया तो उस की आग सुफ़ेद हो गई, फिर एक हज़ार बरस तक दहकाया गया तो उस की आग सियाह हो गई, अब दोज़ख सियाह है अंधेरी रात की तरह तारीक़ है, उस की लपेट से उस में रोशनी नहीं होती, यानी हमेशा अंधेरा ही रहता है, दोपहर को रोज़ाना दोज़ख़ दहकाई जाती है। (4)

दोज़ख़ बहुत बड़ी जगह है, लेकिन अज़ाब के लिये दोज़खियों को तंग तंग जगहों में रख्खा जायेगा, जिस तरह दीवार में कील गाड़ी जाती है, इस तरह दोज़खियों को दोज़ख में ठोंसा जायेगा, सब्र करने पर भी अज़ाब से रिहाई न होगी।

दोज़ख में एक आग का पहाड़ है जिस पर दोज़खी को सत्तर(७०) साल तक चढाया जायेगा, फिर सत्तर साल तक ऊपर से गिराया जायेगा और हमेशा उस

(1) (आले इमरान:१२)(2) (अज़्जुमर:१६)(3) (मअखज़ुहु सही मुस्लिम, बाबु जहन्नम.२/३८१)(4) (मअखज़ुहु जामिउत्तिमिज़ी, सिफ़तु जहन्नम, बाबुन फ़ी सिफ़तिन्नार. अर्रन्नम:२५९१)

के साथ ऐसा ही होता रहेगा। दोज़ख की आग दुनिया की आग से सत्तर (७०) हिस्सों में से एक हिस्सा है, आदमी और पथ्थर उस का ईंधन हैं।

दोज़खियों को दोज़ख में भर कर दरवाज़े बंद कर दिये जायेंगे, आग के इतने बड़े बड़े शोले होंगे जैसे सुतून होते हैं और दोज़खी उस में बंद होंगे।

दोज़खियों को आग रोज़ाना सत्तर हजार मर्तबा जलायेगी, हर मर्तबा जलाने के बाद कहा जायेगा: जैसे थे वैसे ही हो जाओ। चुनांचे वह हर बार वैसे ही हो जायेंगे।

दोज़खी को आग जलायेगी जिस की वजह से उस का ऊपर का होंट सुकड़ कर बीच सर तक पहुंच जायेगा और नीचे का होंट लटक कर नाफ़ तक पहुंच जायेगा।

दोज़खियों के सरों पर खोलता हुवा पानी डाला जायेगा जो उन के पेटों में पहुंच कर उन तमाम चीज़ों को काट देगा जो उन के पेटों के अंदर हैं और आखिर में कदमों से निकल जायेगा, उस के बाद फिर दोज़खी को वैसा ही कर दिया जायेगा जैसे पहले था।

खौलते पानी में गुनेहगार के बाल पकड़ कर गोता दिया जायेगा जिस से उस का तमाम गोश्त गल कर गिर जायेगा और हड्डियों के ढांचे और दो आंखों के सिवा कुछ न बचेगा।(1)

### **दोज़ख के सांप और बिच्छू**

दोज़ख में बड़ी लम्बी गर्दनों वाले ऊंटों के बराबर सांप हैं, जब उन में से कोई सांप एक बार डसेगा तो दोज़खी चालीस(४०)साल तक उस की सोज़िश महसूस करता रहेगा।

दोज़ख में पालान से लदे हुये खच्चरों की तरह बिच्छू हैं, जब उन में से कोई बिच्छू एक बार डसेगा तो दोज़खी चालीस(४०)साल तक उस की सोज़िश महसूस करता रहेगा, दोज़खियों पर ऐसे बिच्छू मुसल्लत किये जायेंगे जिन के नौकीले दांत लम्बी लम्बी खजूरों के बराबर होंगे।(2)

### **दोज़ख के लिबास और खाने**

दोज़खियों के लिबास उस तांबे के होंगे जो सख्त गर्म आग जैसे होंगे, दोज़खियों को खौलते हुये चश्मे का पानी मिलेगा और सिवाये ज़रीअ (कांटेदार दरख्त) के खाने के लिये कुछ न होगा, जो न ताक़त देगा न भूक दूर करेगा।

ज़रीअ एक कांटेदार दरख्त का नाम है जो एलवे से कड़वा, मुर्दे से ज़ियादा

(1) (मअखज़ुहु मिश्कात, किताबुल फ़ितन, बाबु सिफ़तिन्नार व अहलिहा: २/५०३)(2) (मअखज़ुहु मिश्कात, किताबुलफ़ितन, बाबु सिफ़तिन्नार व अहलिहा: २/५०४)

बदबूदार और आग से ज़ियादा गर्म होगा, अगर जानवर भी उस को खाले तो मर जाये, उस को बहुत ज़ियादा खाने के बाद भी भूक दूर न होगी। अल्लाह तआला ने कुरआने करीम में इर्शाद फ़र्माया जिस का मफ़हूम है: उन के खाने के लिये पीप के अलावा कुछ न होगा। (1)

दूसरी जगह इर्शाद फ़र्माया जिस का मफ़हूम है: बेशक ज़क्कूम (थूहर) का दरख्त है गुनेहगारों का खाना है जो मिस्ल तलछट के है और पेट में खौलता रहता है। (2)

ज़क्कूम खाने के बाद जहन्नमी खौलता हुवा पानी पियेंगे जैसे प्यासे ज़ुंत पीते हैं, ज़क्कूम दोज़ख की जड में से निकलता है, उस के फल ऐसे हैं जैसे सांपों के फन।

हदीस शरीफ़ का मफ़हूम है: ज़क्कूम का एक कतरा भी दुनिया में टपका दिया जाये तो तमाम दुनिया वालों की गिज़ायें कडवी कर दे। (3)

कुरआने मजीद में है: दोज़खी खौलते हुये पानी और गस्साक़ के अलावा किसी ठंडक और पीने की चीज़ का मज़ा तक न चख सकेंगे। (4)

हदीस में है: के अगर गस्साक़ का एक डोल दुनिया में डाल दिया जाये तो तमाम दुनिया वाले सड जायें। (5)

उलमा ने फ़र्माया: गस्साक़ दोज़खियों की पीप और उन का धूवन है या दोज़खियों के आंसू हैं या दोज़खियों का ठंडक वाला अज़ाब है या सडी हुई और ठंडी पीप है जो ठंडक की वजह से पी न जा सके, मगर भूक की वजह से मजबूरन पीनी पड़ेगी।

अल्लाह तआला का इर्शाद है जिस का मफ़हूम है: अगर प्यास से तडप कर फ़रियाद करेंगे तो उन को ऐसा पानी दिया जायेगा जो तेल की तलछट की तरह होगा, जो चेहरों को भून डालेगा। (6)

एक और जगह इर्शाद है: गले में अटक जाने वाला खाना होगा। (7)

उस के उतारने के लिये तदबीरें सोचेंगे तो याद आयेगा के दुनिया में पीने की चीज़ों से गले की अटकी हुई चीज़ें उतारा करते थे, लिहाज़ा पीने की चीज़ तलब करेंगे तो खौलता हुवा पानी लोहे के चिमटों के ज़रीये उन के सामने कर दिया जायेगा, जब वह चिमटे उन के चेहरों के करीब होंगे तो उन के चेहरों को भून डालेंगे, फिर जब पानी पेटों में पहुंचेगा तो पेट के अंदर की चिज़ों यानी आंतों

(1) (अलहाक़्का: ३६) (2) (अहुख़ान: ४३ ता ४६) (3) (जामिउत्तिर्मिज़ी, अबबाबु सिफ़ति जहन्नम, बाबु सिफ़ति शराबि अहलिन्नार: २/८६) (4) (अन्नबा: २४, २५) (5) (जामिउत्तिर्मिज़ी, अबबाबु सिफ़ति जहन्नम, बाबु सिफ़ति शराबि अहलिन्नार: २/८६) (6) (अलकहफ़: २९) (7) (इब्राहीम: १७)

वगैरा के टुकड़े टुकड़े कर डालेगा।(1)

## दोज़खियों की जिरमानी कैफ़ियत

काफ़िर अपनी जुबान को एक फ़रसख और दो फ़रसख तक खींचकर बाहर निकाल देगा जिस पर लोग चलेंगे, एक फ़रसख तीन मील का होता है।

काफ़िर की डाढ़ उहुद पहाड़ के बराबर होगी और उस की खाल की मोटाई तीन दिन के रास्ते के बराबर होगी।

दोज़खी के कान की लौव और मूँढे के दर्मियान सत्तर(७०)साल चलने का रास्ता होगा जिस में खून और पीप की वादियां जारी होंगी।

अगर दोज़खियों में से कोई शख्स दुनिया की तरफ़ निकाल दिया जाये तो उस के वहशी सूरत के मनज़र और बदबू की वजह से दुनिया वाले मर जायें।

दोज़खी के सारे बदन पर गंधक लिपटी हुई होगी, ताके उस में जल्दी और तेज़ी के साथ आग लग सके।(2)

## अज़ाब की वजह से दोज़खियों की हालत

दोज़खी इतना रोयेंगे के उन के आंसू उन के चेहरों में नालियां सी बना देंगे, रोते रोते आंसू निकलना बंद हो जायेंगे तो इन दोज़खियों के खून बहने लगेंगे जिस की वजह से आंखें ज़खमी हो जायेंगी, उन के आंसुवों में कशितियां छोड़ दी जायें तो वह उन में चलने लगें।(3)

दोज़खी गधों की तरह चिल्लाते होंगे।(4)

## दोज़खियों की दरख्वास्त

अज़ाब से परेशान होकर दोज़ख के दारोगा से कहेंगे: अपने परवरदिगार से दुआ करो के किसी एक दिन तो हम से अज़ाब हलका कर दे।

फिर मालिक(दारोगा-ए-जहन्नम)से दरख्वास्त करेंगे:

ऐ मालिक! तुम ही दुआ करो के तुम्हारा परवरदिगार हम को मौत देकर हमारा काम तमाम कर दे। दोज़खियों की दरख्वास्त और मालिक के जवाब में हज़ार बरस का अरसा होगा, उस के बाद कहेंगे: आओ अपने रब से बराहे रास्त दुआ करें और दरख्वास्त करें। अल्लाह तआला उन की दरख्वास्त के जवाब में फ़र्मायेंगे:

उसी में फिटकारे हुये पड़े रहो और मुझ से बात न करो। अल्लाह तआला के

(1) (मअखजुहु जामिउत्तिर्मिज़ी, अबवाबु सिफ़ति जहन्नम, बाबु माजाअ फ़ी सिफ़ति शराबि अहलिन्नार: २/८५) (2) (मअखजुहु जामिउत्तिर्मिज़ी, अबवाबु सिफ़ति जहन्नम, बाबु माजाअ फ़ी अज़्मि अहलिन्नार: २/८९)

(3) (मअखजुहु मिशकात, किताबुलफ़ितन, बाबु सिफ़तिन्नार व अहलिहा: २/५०४) (4) (सही बुखारी, किताबु बदइल ख़लक, बाबु सिफ़तिन्नार व इन्नहा मख़लूकतुन, १/४६२)

इस इर्शाद के बाद वह हर किस्म की भलाई से ना उम्मीद हो जायेंगे।

## क़यामत का दिन और दोज़ख की हालत

क़यामत के रोज़ दोज़ख को लाया जायेगा जिस की सत्तर हज़ार बागें होंगी, हर बाग पर सत्तर हज़ार फ़रिश्ते मुक़र्रर होंगे जो उस को खींच रहे होंगे, अगर उस वक़्त फ़रिश्ते दोज़ख की बागें छोड़ दें तो वह हर नेक व बद को अपने नरग़ो (लपेट) में ले ले। जिस तरह जानवर दाना तलाश कर के चुगता है, इसी तरह दोज़ख मैदाने हशर से उन लोगों को चुन लेगी जिन का दोज़ख में जाना तै हो गया होगा।

जहन्नम में दोज़खी डाले जाते रहेंगे और दोज़ख क्या और भी कोई है कहती जायेगी, सब दोज़खी दाखिल हो जायेंगे, फिर भी न भरेगी, यहां तक के अल्लाह तआला उस पर अपना क़दम रख देंगे जिस की वजह से दोज़ख सिमट जायेगी और यूँ अर्ज़ करेगी: बस बस आपकी इज़्ज़त और करम का वास्ता देती हूँ।

अभी जहन्नम दोज़खियों से सौ साल के फ़ासले पर होगी तो उस की नज़रें दोज़खियों पर पड़ेंगी, वह देखते ही जोश व ख़रोश से आवाज़ें निकालेगी जिसे वह सुन लेंगे।<sup>(1)</sup>

## दोज़ख के फ़रिश्ते

मुख्तलिफ़ किस्म के अज़ाब देने के लिये उन्नीस (१९) फ़रिश्ते मुक़र्रर हैं, हर एक फ़रिश्ते में तमाम जिन्नत व इन्सानों के बराबर ताक़त है।<sup>(2)</sup>

## लोहे के गुर्ज़ और ज़ंजीरें

दोज़खियों के मारने के लिये लोहे के गुर्ज़ होंगे, दोज़ख का एक गुर्ज़ अगर ज़मीन पर रख दिया जाये और तमाम जिन्नत और इन्सान मिलकर उसे उठाना चाहें तो नहीं उठा सकते, अगर पहाड़ पर मार दिया जाये तो वह रेज़ा रेज़ा होकर राख हो जाये।

दोज़खियों के जकड़ने की ज़ंजीरें आसमान और ज़मीन के दर्मियानी फ़ासले से लम्बी होंगी, यह ज़ंजीरें उन के जिस्म में पिरो दी जायेंगी, फिर पाख़ाने के रास्ते से डाली जायेंगी, फिर उन के मुंह से निकाली जायेंगी, फिर उन्हें आग में इस तरह भूना जायेगा जैसे सीख में टिड्डी भूनी जाती है। एक जानिब से सियाह बादल उठेगा जिसे दोज़खी देखेंगे, उन से पूछा जायेगा: तुम क्या चाहते हो?

(1) (मअखज़ुहु सही मुस्लिम, बाबु जहन्नम अआज़नल्लाहु मिन्हा: २/३८१) (2) (मअखज़ुहु तफ़सीरे कुर्तुबी: १०/६०, ६१, अलमुहस्सिर: ३०)



वह कहेंगे: हम चाहते हैं के बारिश बरसे। चुनांचे उस बादल से तौक और जंजीरें और आग के अंगारे बरसने लगेंगे, जिन के शोले उन्हें जलायेंगे और उन के तौकों और जंजीरों में मज़ीद इज़ाफ़ा हो जायेगा।

गुनेहगार मुसलमान, गुनाहों की सज़ा पाकर रसूलुल्लाह स्वल्लल्लाहु अलैहि व सल्लम की शफ़ाअत से जल्द ही छुटकारा पा लेंगे, बाज़ गुनेहगार मुसलमानों को अल्लाह तआला अपनी रहमत से दोज़ख में डाले बग़ैर जन्नत में दाखिल फ़र्मा देंगे।(1)

अल्लाह तआला हमें भी इन में से बना दें, आमीन।

### जन्नत पर ईमान और उस की तफ़सीलात

जन्नत अल्लाह तआला का मेहमान ख़ाना है, अल्लाह तआला ने उसे ईमान वालों के लिये बनाया है, उस में वह निअमतेँ रखी हैं, जिन को न किसी आंख ने देखा है, न किसी कान ने सुना है, न किसी के दिल पर उन का खयाल गुज़रा है।(2)

जन्नत की खुशबू चालीस (४०) साल की मसाफ़त से महसूस होगी। जो शख्स एक मर्तबा जन्नत में दाखिल हो जायेगा फिर वहां से निकाला न जायेगा, जन्नत में न मौत है और न नींद, क्यूंके नींद भी एक क्रिस्म की मौत है।

### जन्नत की बनावट

जन्नत के आठ दरवाज़े हैं, उन में से एक दरवाज़ा खुसूसी तौर पर नमाज़ियों के लिये है, एक जिहाद वालों के लिये, एक सदका वालों के लिये और एक रोज़ेदारों के लिये है।(3)

जन्नत की मिट्टी खुशबू में मुश्क की तरह और रंग में ख़ालिस सुफ़ेद मैदे की तरह है।

जन्नत की इमारत में एक ईंट सोने की और एक ईंट चांदी की है।

ईंटों के जोड़ने का गारा ख़ालिस मुश्क का है।

जन्नत की कंकरियां मोती और याकूत हैं।(4)

दो जन्नतें सोने की हैं, इन के बरतन और इन में हर चीज़ सोने की है और दो जन्नतें चांदी की हैं, उन के बरतन और उन में हर चीज़ चांदी की है।

जन्नत में एक मोती का ख़ैमा तीस मील या साठ मील लम्बा है।

(1) (मअखज़ुहु सही बुखारी, किताबुर्रिकाक, बाबुन यदखुलुल जन्नत: २/९६९) (2) (मअखज़ुहु सही मुस्लिम, किताबुल जन्नति व सिफ़ति नईमिहा: २/३७८) (3) (मअखज़ुहु सही बुखारी, किताबु बदईल खल्क बाबु सिफ़ति अबवाबिल जन्नति: १/४६९) (4) (मिशकात, किताबुलफ़ितन, बाबु सिफ़तिल जन्नति व अहलिहा: २/४९७)

जन्नत की चौड़ाई ज़मीन व असमानो की चौड़ाई की तरह है।

जन्नत के दो किवाड़ों के दरमियान चालीस साल की मसाफ़त का फ़ासला है।

एक हदीस का मफ़हूम है: जन्नत में सा दर्जे ऊपर नीचे हैं एक दर्जे से दूसरे दर्जे तक का फ़ासला ज़मीन व आसमान के दरमियानी फ़ासले के बराबर है, यानी पांच सौ साल, सब दर्जों में बड़ा दर्जा फ़िरदौस का है और उसी से जन्नत की चारों नहरें निकली हैं और उस से ऊपर अर्श है, तुम जब अल्लाह तआला से मांगो तो फ़िरदौस मांगा करो। आप स्वल्लल्लाहु अलैहि व सल्लम ने यह भी फ़र्माया है के: उन में एक एक दर्जा इतना बड़ा है के अगर तमाम दुनिया के आदमी एक दर्जे में भर दिये जायें तो अच्छी तरह समा जायें।

जन्नत के दरवाज़े इतने कुशादह होंगे के दोनों दरवाज़ों के दरमियानी मसाफ़त तेज़ घोड़े की सत्तर बरस की मसाफ़त के बराबर होगी, फिर भी जाने वाले इतने ज़ियादा होंगे के कंधे से कंधा लग रहा होगा, यहां तक के इस भीड़ की वजह से दरवाज़ा चर चराने लगेगा।

जन्नत में एक दरख़्त ऐसा है के घोड़ा सवार सौ बरस तक उस के साये में चले तो उस का साया ख़त्म न होगा। जन्नत में जितने दरख़्त हैं सब का तना सोने का है।

दुनिया की सारी निअमतें जन्नत की मामूली से मामूली निअमत का भी मुकाबला नहीं कर सकतीं। (1)

### जन्नत में दाख़ला

जन्नत की तरफ़ सब से पहले नबी-ए-करीम अलैहिस्सलाम वस्सलाम तशरीफ़ ले जायेंगे, आप के बाद दूसरे अंबिया अलैहिमुस्सलाम वस्सलाम तशरीफ़ ले जायेंगे, उम्मतों में सब से पहले आप स्वल्लल्लाहु अलैहि व सल्लम की उम्मत जन्नत की तरफ़ रवाना होगी, फिर और उम्मतें जन्नत की तरफ़ रवाना होंगी।

तमाम उम्मतें सफ़ें बनायेंगी, उम्मतें मुहम्मदिया की ८० सफ़ें और बाक़ी उम्मतों की ४० सफ़ें होंगी। ईमान और तक्वा के दर्जे के लिहाज़ से मोमिनीन की जमाअतें होंगी, उन सब जमाअतों को एजाज़ व इकराम के साथ जन्नत की तरफ़ रवाना किया जायेगा, उन के इस्तेक़बाल के लिये जन्नत के दरवाज़े पहले से खुले होंगे और दरवाज़ों पर पहुंचते ही जन्नत के मुहाफ़िज़ इन को सलामती और ऐश व इशरत से रहने की ख़ूशख़बरी सुनायेंगे।

(1) (मअख़जुहु सही बुखारी, किताबु बद्इलख़ल्कि, बाबु माजाअ फ़ी सिफ़तिलजन्नति: १/४५९, सही मुस्लिम, किताबुलजन्नति व सिफ़ति नईमिहा. २/३७८, ३८०)

फुकरा मालदारों से पांच सौ साल पहले जन्नत में दाखिल होंगे।

## जन्नत का मौसम

जन्नत में न गर्मी होगी न सर्दी, जिस तरह सुबह के वक़्त में तुलूए आफ़ताब से पहले पहले एक सुहानापन और कैफ़ होता है, ख़ूशगवार मुअतदिल हवा के झोंके आते हैं, हर तरफ़ रोशनीदार साया ही साया नज़र आता है, मगर रोशनी ऐसी नहीं होती जो आंखों को चुधंया दे, इसी तरह हमावक़्त जन्नत में गहरा साया रहेगा और फ़िज़ा मुअतदिल होगी, एक अजीब तरह का सुहानापन और कैफ़ महसूस होता रहेगा, रोशनी में गर्मी और तपिश न होगी और वह रोशनी जिस क़द्र भी तेज़ हो, उस की वजह से साया ख़त्म न होगा और न आंखों को तकलीफ़ होगी।

## अहले जन्नत की सिफ़ात

सब से पहले जो लोग जन्नत में जायेंगे उन का चेहरा ऐसा रोशन होगा जैसे चौधवीं रात का चांद, फिर जो उन के बाद जायेंगे उन का चेहरा तेज़ रोशनी वाले सितारे की तरह होगा।

जन्नती बे रीश होंगे, सर, पलकों और भवों के बालों के अलावा उन के बदन पर कहीं बाल न होंगे, आंखें कुदरती तौर पर सुरमगी होंगी, सब नौजवान होंगे, उन की उम्र ३० या ३३ बरस रहेगी, कभी उस से ज़ियादा उम्र के न होंगे, उन का क़द्र बुलंदी में साठ हाथ होगा।

आपस में कोई इख़िलाफ़ और बुर्ज़ न होगा, दिल लगी और ख़ूश तबई के तौर पर आपस में जामे शराब की छीना झपटी करेंगे, एक दूसरे को सलाम करेंगे, कोई फुहश बात और गुनाह की बात वहां सुन्ने में नहीं आयेगी। (1)

## जन्नत के लिबास और बिछोने

हर जन्नती को सत्तर सत्तर ऐसे जोड़े मिलेंगे जिन में से जिस्म नज़र आयेगा, अगर जन्नत का कपड़ा दुनिया में पहना जाये तो देखने वाले बेहोश हो जायें, मोटे और बारीक रेशम के सब्ज़ कपड़े पेश किये जायेंगे, जिस कपड़े को जी चाहेगा ज़ेबे तन करेंगे, कपड़े न बोसीदह होंगे न मैले होंगे।

अहले जन्नत के सरों पर ताज होंगे, उस ताज के मामूली से मामूली मोती की चमक भी इतनी ज़ियादा होगी के वह मशरिक़ और मगरिब के दर्मियानी ख़ला को रोशन कर दे।

(1) (मअख़ज़ुहु सही मुस्लिम, किताबुल जन्नति व सिफ़ति नईमिहा व अहलिहा: २/३७९, सही बुखारी, किताबु बद्इलख़ल्क, बाबु माजाअ फ़ी सिफ़तिल जन्नत: १/४६१)

जन्नतियों के बिछौनों की बुलंदी आसमान व ज़मीन के दर्मियानी फ़ासले के बराबर है जो पांच सौ बरस की मसाफ़त है।(1)

### अहले जन्नत का पहला नाश्ता

सब से पहले बतौर इत्तिदाई मेहमानी के जो नाश्ता पेश किया जायेगा वह ज़मीन की रोटी, बैल और मछली की कलीजी का होगा।

### जन्नत की हूरें

हर जन्नती के लिये बहुत सी हूरें होंगी, हूरें नूरानी मखलूक हैं, जिन की खूबसूरती की कोई हद नहीं है, अगर वह ज़मीन की तरफ़ झाँकें तो जन्नत से ज़मीन तक सब रोशन हो जाये और ख़ुशबू से भर जाये और चांद व सूरज की रोशनी भी मांद पड़ जाये, उन के सर की ओढ़नी दुनिया और उस में मौजूद हर चीज़ से बेहतर है, अगर वह अपनी हथेली ज़मीन व आसमान के दर्मियान निकालें तो उन के हुस्न की वजह से मखलूक फ़ितने में पड़ जाये और अगर अपना दुपट्टा ज़ाहिर करें तो उस की चमक के आगे आफ़ताब ऐसा हो जाये जैसे आफ़ताब के सामने चिराग़।

हर जन्नती को कम से कम दो बीवियां हूरे ऐन में से मिलेंगी जो सत्तर सत्तर जोड़े पहने हुये होंगी, सत्तर जोड़े पहने के बावजूद उन के जोड़ों और गोश्त के बाहर से उन की पिंडलियों का गूदा तक दिखाई देगा जैसे सुफ़ेद शीशे में सुख़ शराब दिखाई देती है। मर्द जब उन के पास जायेगा, उन्हें हर बार कुंवारी पायेगा, मगर उस की वजह से मर्द व औरत किसी को तकलीफ़ न होगी, अल्लाह तआला ने उन्हें याकूत से तशबीह दी है, याकूत में सूरख़ कर के अगर डोरा डाला जाये तो बाहर से दिखाई देता है, जन्नती अपने चेहरे को उन के रुख़सार में आइने से भी ज़ियादा साफ़ देखेंगी। अगर हूर समुंदर में थूक दे तो उस के थूक की शीरीनी (मिठास) की वजह से सात समुंदर शहद से ज़ियादा शीरी हो जायें, हूरें कहेंगी के हम हमेशा रहने वालियां हैं, कभी न मरेंगी, हम ख़ूशहाल हैं, कभी बदहाल न होंगी, हम ख़ुश हैं, कभी

नाराज़ न होंगी मुबारक हो उसे जो हमारा है और हम उस के।(2)

### खाने पीने से मुतअल्लिक़ निअमतें

जन्नत में चार नहरें अल्लाह तआला ने जारी फ़र्माई हैं:

(१) पानी की नहरें जिन का पानी बदबूदार नहीं होता।

(1) (मअख़ज़ुहु जामिउत्तिर्मिज़ी, अबवाबु सिफ़तिल जन्नह, बाबु माजाअ फ़ी सिफ़ति सियाबि अहलिल जन्नह: २/८०) (2) (मअख़ज़ुहु जामिउत्तिर्मिज़ी, अबवाबु सिफ़तिल जन्नति, बाबु माजाअ फ़ी सिफ़ति अहलिल जन्नति: २/८०)

(२) दूध की नहरें जिन का मज़ा देर तक रहने से नहीं बदलता।

(३) शराब की नहरें खूश ज़ाइका।

(४) खालिस साफ़ शहद की नहरें।

इस शहद और दूध जैसी दुनिया की कोई चीज़ मीठी और सुफेद नहीं है और न उस पानी और शराब की मिसाल दुनिया में मिल सकती है, वह शराब ऐसी नहीं जिस में बदबू, कड़वाहट और नशा हो जिस के पीने से अक़ल जाती रहे और बेहूदा बातें होने लगें।

नहरों का एक किनारा मोती का, दूसरा याकूत का है, नहरों की ज़मीन खालिस मुश्क की है, चारों नहरें शाख़ दर शाख़ बहुत सी नहरें हो जाती हैं और हर एक के मकान से बहती हुई गुज़रती हैं। जन्नतियों के हाथ में सोने की छड़ियां होंगी, उन छड़ियों से जिस तरफ़ इशारा करेंगे, नहरें उसी तरफ़ को चलेंगी।

जन्नत में न पेशाब की ज़रूरत होगी, न पाख़ाने की, न थूक होगा, न रेंट, किसी ने आप स्वल्लल्लाहु अलैहि व सल्लम से पूछा: फिर खाना कहाँ जायेगा? यानी जब पेशाब पाख़ाना न होगा तो हज़म होकर फुज़ला कैसे निकलेगा?

रसूलुल्लाह स्वल्लल्लाहु अलैहि व सल्लम ने इश़ाद फ़र्माया: खाने के बाद एक खुशबूदार फ़रहत बख़्श डकार आयेगी या फ़रहत बख़्श खुशबूदार पसीना आयेगा तो खाना पीना हज़म होकर सब बोझ और गिरानी दूर हो जायेगी, डकार और पसीने की खुशबू मुश्क और काफ़ूर से ज़ियादा होगी।

खाना पीना, आराम, खुशी, जिमाअ, लज़्जत वगैरा जन्नतियों को बहुत हासिल होगा, जितना खायेंगे खाना कम न होगा और न लज़्जत में कमी होगी, बलकी ज़ियादती होगी, हर लुक़मे में सत्तर मज़े इख़ट्टे महसूस होंगे, मेवे देखने में एक जैसे होंगे, मगर मज़े में मुख़्तलिफ़, अकसर ऐसा होगा के दोनों मर्तबा के फलों की सूरत एक सी होगी जिस से वह यूँ समझेंगे के यह पहली ही किस्म का फल है, मगर खाने में मज़ा दूसरा होगा जिस से लुत्फ़ में इज़ाफ़ा हो जायेगा, जन्नत के अंगूर के एक दाने का रस इतना होगा के जिस से बहुत बड़ा डोल भर जाये, जन्नत की खजूरों में घुटली नहीं और उन की लम्बाई बारह हाथ है।

अगर किसी परिंदे को देखकर उस का गोश्त खाने को जी चाहेगा तो उसी वक़्त उस का भूना हूवा गोश्त पास आ जायेगा, जन्नती उस में से इस क़द्र खायेगा के उस का पेट भर जायेगा, बाद में वह परिंदा उड़ जायेगा।

हर शख्स को सौ आदमियों के बराबर खाने पीने और जिमाअ की ताक़त दी जायेगी।

जन्नत में लम्बी लम्बी गर्दनों वाले ऊंटों के बराबर परिंदे हैं जो जन्नत के दरख्तों में उड़ते फिरते हैं। अगर पानी वगैरा की ख्वाहिश होगी तो कूजे खुद ब खुद हाथ में आ जायेंगे, इन में ठीक अंदाजे के मुताबिक पानी, दूध, शराब और शहद होगा जो उन की ख्वाहिश के मुताबिक होगा, न एक कतरा कम न एक कतरा ज़ियादा, पीने के बाद वह कूजे खुद ब खुद जहां से आये थे वहां चले जायेंगे। (1)

### जन्नत की दूसरी बाज़ निअमतेँ

कंधियां सोने की होंगी। हर जन्नती के लिये निहायत ख़ुबसूरत महल्लात होंगे। जन्नतियों को सोने के, चांदी के और मोतियों के ज़ेवर पहनाये जायेंगे, जन्नत में सवार के कूडा डालने की (आम व मामूली) जगह भी दुनिया और उस में मौजूद हर चीज़ से बेहतर है, अगर जन्नती का कंधन ज़ाहिर हो तो आफ़ताब की रोशनी को मिटा दे, जैसे आफ़ताब सितारों की रोशनी को मिटा देता है।

जो चीज़ चाहेंगे उसी वक़्त उन के सामने मौजूद होगी, अगर कोई जन्नती सुख़ याकूत के घोड़े पर सवार होना चाहेगा तो उस की चाहत पूरी कर दी जायेगी, चुनांचे घोड़ा जन्नती को जन्नत में जहां वह चाहेगा, ले उड़ेगा। औलाद की ख्वाहिश पर फ़ौरन औलाद हो जायेगी। (2)

### जन्नतियों के ख्वादिम

अहले जन्नत की ख़िदमत के लिये लडके होंगे, वह लडके बिखरे हुये मोतियों की तरह होंगे, ख़ुबसूरती, चमक और रंग की सफ़ाई सुथराई में उस मोती की तरह होंगे जो सीपी में छुपा रहता है, गर्द व गुबार से महफूज़ रहता है।

### अल्लाह रब्बुलइज़्ज़त का दीदार और अहले जन्नत से कलाम

सब से कम दर्जे वाले जन्नती से अल्लाह तआला पूछेंगे:

अगर तुझ को दुनिया के किसी बादशाह के मुल्क के बराबर मुल्क दे दें तो राज़ी हो जायेगा ?

वह कहेगा:

ऐ परवरदिगार! मैं राज़ी हूं। इर्शाद होगा: जा तुझ को उस के पाच गुना दिया। वह कहेगा: ऐ रब! मैं राज़ी हो गया। फिर इर्शाद होगा: जा तुझ को इतना दिया

(1) (मअख़ज़ुहु सही बुख़ारी, किताबु बदइलख़ल्क, बाबु माजाअ फ़ी सिफ़तिल जन्नति: १/४५९, सही मुस्लिम, किताबुल जन्नति व सिफ़तु नईमिहा व अहलिहा: २/३७८, जामिउत्तिर्मिज़ी, अबबाबु सिफ़तिल जन्नति, बाबु माजाअ फ़ी सिफ़तिल जन्नति व नईमिहा : २/७९) (2) (मअख़ज़ुहु सही बुख़ारी, बदइलख़ल्क, बाबु माजाअ फ़ी सिफ़तिल जन्नति: १/४६०)

और उस से दस गुना दिया और उस के अलावा जिस चीज़ को तेरा जी चाहे और जिस से तेरी आंख ठंडी हो वह तुझ को दिया।

जन्नत में एक बाज़ार है, उस बाज़ार में तरह तरह की निअमते हैं, उस में जन्नतियों के लिये सोने, चांदी, याकूत, मोती, ज़बरजद और नूर के मेंबर होंगे, आमाल के बक्द्र हर एक जन्नती को दिये जायेंगे। आम जन्नती मुश्क और काफूर के टीले पर बैठेगा, कोई अपने को कम मर्तबे वाला नहीं समझेगा, सब खुशी से उन कुर्सियों और मेम्बरों पर बैठ कर अल्लाह तआला का दीदार करेंगे और उस की तारीफ़ करेंगे, उस वक़्त जन्नत की तमाम निअमते भूल जायेंगे। (1)

जैसे आफ़ताब और चौधवीं रात के चांद को हर एक अपनी अपनी जगह से देखता है के एक का देखना दूसरे के लिये रुकावट नहीं बनता, इसी तरह हर एक जन्नती को अल्लाह तआला का दीदार होगा। अल्लाह तआला हर एक की तरफ़ तवज्जुह फ़र्मायेंगे किसी से फ़र्मायेंगे:

ऐ फ़ुलां बिन फ़ुलां! तुझे याद है के जिस दिन तूने ऐसा ऐसा किया था? उसे दुनिया के बाज़ गुनाह याद दिलायेंगे, बंदा अर्ज़ करेगा: ऐ रब! क्या आप ने मुझे बख़्श न दिया?

फ़र्मायेंगे: हां मेरी मफ़िरत की वुसअत ही की वजह से तू इस मर्तबे को पहुंचा।

सब अल्लाह तआला का दीदार कर रहे होंगे के उन के ऊपर अबर छा जायेगा और वह ऐसी खुशबू बरसायेगा के लोगों ने कभी ऐसी खुशबू न पाई होगी, फिर अल्लाह तआला का इर्शाद होगा:

इस बाज़ार से जो चीज़ें तुम्हे पसंद हों वह ले लो। चुनांचे जन्नती अपनी अपनी ख्वाहिश के मुताबिक़ चीज़ें ले लेंगे, जन्नती उस बाज़ार में एक दूसरे से मिलेंगे, छोटे मर्तबे वाला बड़े मर्तबे वाले के लिबास को पसंद करेगा, अभी गुफ़्तगू ख़त्म न होगी के छोटे मर्तबे वाला समझेगा के मेरा लिबास उस से अच्छा है, फिर जन्नती अपनी अपनी क्रियामगाह पर वापस आयेंगे। उन की बीवियां उन का इस्तेक्रबाल करेंगी और मुबारक बाद देकर कहेंगी:

अब आप की खुबसूरती उस वक़्त से कहीं ज़ियादा है जब के आप हमारे पास से गये थे। वह जवाब देंगे: अल्लाह तआला की बारगाह में हमें बैठना नसीब हुवा, इसलिये हमारी खुबसूरती बढ गई। आम मोमिनीन को अल्लाह तआला का दीदार हर हफ़्ते में जुमा के दिन हुवा करेगा और खास मोमिनीन को सुबह व

शाम रोज़ाना हुवा करेगा। (अल्लाह तआला हमें भी नसीब फ़र्मायें, आमीन।)

अल्लाह तआला जन्नतियों से पूछेंगे: तुम खुश भी हो?

वह अर्ज़ करेंगे: भला खुश क्यों न हों, आप ने तो हम को वह चीज़ें दी हैं जो आज तक किसी मख़लूक को नहीं दीं।

इशार्द होगा: क्या हम तुम्हें ऐसी चीज़ दें जो इन सब से बढकर हों? वह अर्ज़ करेंगे: इन से बढकर क्या चीज़ होगी?

इशार्द होगा: मैं तुम से हमेशा खुश रहूंगा, कभी नाराज़ न हूंगा।

जब जन्नती जन्नत में जा चुकेंगे तो अल्लाह तआला उन से फ़र्मायेंगे: तुम कुछ और चाहते हो के वह मैं तुम को दूं?

वह अर्ज़ करेंगे: हमारे चेहरे आप ने रोशन कर दिये, हम को जन्नत में दाख़िल कर दिया हम को दोज़ख़ से नजात दे दी और हम को क्या चाहिये?

उस वक़्त अल्लाह तआला पर्दा उठा देंगे, जिस क़द्र अल्लाह तआला के दीदार में लज़्ज़त होगी उतनी लज़्ज़त और किसी निअमत में न होगी।(1)

### जन्नतियों का कलाम:

जन्नतियों की जुबान पर हर वक़्त तस्बीह और तकबीर व तहमीद सांस की तरह जारी रहेगी। जन्नती अल्लाह तआला की तारीफ़ करेंगे और कहेंगे:

तर्जमा: अल्लाह का शुक्र है जिस ने हम से अपना वादा पूरा किया और हमें इस ज़मीन का वारिस बना दिया के हम जन्नत में जहां चाहें क़ियाम करें, अमल करने वालों का क्या ही अच्छा बदला है। (2)

### आराफ़ का बयान

आराफ़ जन्नत और दोज़ख़ के दर्मियान एक दीवार है जो जन्नत की लज़्ज़तों को दोज़ख़ तक और दोज़ख़ की तकलीफ़ों को जन्नत तक पहुंचने के लिये रुकावट है, जिन लोगों की नेकियां और बुराइयां बराबर होंगी, वह शुरू में आराफ़ में रहेंगे, फिर अल्लाह तआला के फ़ज़ल से जन्नत में जायेंगे।

### कुफ़्र, शिर्क, बिदअत और बड़े गुनाहों का बयान किन बातों से आदमी ईमान से निकल जाता है:

जिन चीज़ों पर ईमान लाना ज़रूरी है, उन में से किसी एक चीज़ का भी इन्कार करना कुफ़्र है, अगर कोई मुसलमान जान बूझ कर बग़ैर किसी मजबूरी के बहालते होश व हवास कोई कलिमए कुफ़्र जुबान से निकालेगा तो काफ़िर हो

(1) मअख़ज़ुहु जामिउत्तिर्मिज़ी, अबवाबु सिफ़तिल जन्नति, बाबु माजाअ फ़ी रूयतिर्रब्बि तबारक व तआला: २/८२, सही बुख़ारी, बदइलख़ल्कि, बाबु माजाअ फ़ी सिफ़तिल जन्नति: १/४६० (2) अज़्ज़ुमर: ७४,



जायेगा।

मसलन:किसी ने कहा: नमाज़ पढो। उस ने जवाब में कहा: नमाज़ फ़र्ज़ नहीं। या किसी ने कहा: सूद, ज़िना, झूट, नाहक़ क़त्ल करना, जुल्म करना, जादू करना, शराब पीना, जुवा खेलना, गीबत करना हलाल है। या यूँ कहा: तेरे इस्लाम पर लानत। इन बातों के करने से काफ़िर हो जायेगा।

अगर कहा: अल्लाह नहीं है, यह सब ढोंग है। या यूँ कहा: दुनिया खुद बख़ुद बन गई। या यूँ कहा: अलाह तआला हर वक़्त मौजूद नहीं या हमेशा से नहीं। या यूँ कहा वह रहीम नहीं। या यूँ कहा: अल्लाह तआला ज़ालिम है। या यह कहा: मुझे भी ग़ैब का इल्म है। या यह कहा: फ़रिश्ते मौजूद नहीं, अगर होते तो हमें दिखाई देते। या कुरआने करीम की तोहीन के तौर पर कहा: मैंने बहुत कुरआन पढ लिया। या डाढी वाले को कहा: यह क्या बुरी शक़ल बना रखी है। या यूँ कहा: दोज़ख़ और जन्नत का ज़िक्र सिर्फ़ लोगों को डराने और खुश करने के लिये किया है, वरना हकीक़त में कुछ नहीं। या कुरआने मजीद को इहानत की गर्ज़ से नजासत या आग में डाला तो इन तमाम सूरतों में काफ़िर हो जायेगा।(1)

### कुफ़्रिया बात जुबान से निकालने का वबाल:

(१) निकाह टूट जायेगा।

(२) उस के हाथ का जुबह किया हुवा जानवर हराम हो जायेगा।

(३) उस के पिछले तमाम नेक आमाल का अज़्र ज़ाया हो जायेगा।(2)

**फ़ाइदा:** अगर इस्लाम को छोड़ने का इरादा न हो, बल्कि नादानी और बेवुकूफी से कलिमए कुफ़्र सरज़द हो जाये तो भी कुफ़्र से तोबा करनी चाहिये, और एहतियातन दोबारा निकाह करना ज़रूरी है। तोबा करने से पहले उस के हाथ से जुबह किया हुवा जानवर न खाया जाये। कुतुबे फ़िक़ह में जो अलफ़ाज़ कलिमाते कुफ़्रिया के नाम से बयान किये जाते हैं, उन का हासिल सिर्फ़ यह है के उन कलिमात से ज़रूयाते दीन में से किसी चीज़ का इन्कार निकलता है, यह मतलब हर्गिज़ नहीं के जिस शख्स की जुबान से यह कलिमात निकलें, उस को बे सोचे समझे और मतलब की तहकीक़ किये बग़ैर काफ़िर कह दिया जाये, जब तक यह साबित न हो जाये के कहने वाले की मुराद उस के अपने अलफ़ाज़ से वही माना व मफ़हूम है जो काफ़िराना अक़ीदा है, उस को काफ़िर कहना जाइज़ नहीं।(3)

(1) अलबहरररइक, अहकामुल मुर्तदीन: ५/१२०, आलमगीरी, बाबुत्तासिअ फ़िलमुर्तदीन : २/२५५ (2) फ़तावा शामी, बाबुल मुर्तदीन: ४/२४५ (3) फ़तावा शामी, बाबुल मुर्तदीन: ४/२२२, शरहुल फ़िक़हिल अकबर, फ़सलुन फ़िल इल्मि वल उलमा: १७४

## शिरक की हकीकत:

किसी और को अल्लाह तआला के बराबर समझना और अल्लाह तआला की मख्सूस ताज़ीम, इबादत व फ़र्माबंदारी की तरह किसी और की भी ताज़ीम, इबादत और फ़र्माबंदारी करना शिरक है।

## बिदअत की हकीकत:

कुफ़्र और शिरक के बाद सब से बड़ा गुनाह बिदअत है। बिदअत वह काम है जिस का कोई सुबूत शरीअत में न हो, यानी कुरआने मजीद और अहदीसे मुबारका में उस का सुबूत न हो और न ही रसूलुल्लाह स्वल्लल्लाहु अलैहि व सल्लम, सहाबा-ए-किराम रज़ियल्लाहु तआला अनहुम, ताबिईन और तबए ताबिईन रहिमहुमुल्लाहु तआला के ज़माने में उस अमल का वजूद हो, और न ही उस अमल की मिसाल उन ज़मानों में पाई जाये। (1)

किसी अमल के सुबूत की चार दलीलें हैं:

- (१) किताबुल्लाह। (२) सुन्नते रसूलुल्लाह।
- (३) इजमाए उम्मत। (४) क़यासे मुजतहिदीन।

शरीअत की इन चार दलीलों से उस अमल का सुबूत न मिले और उस को दीन का काम समझ कर किया जाये या छोड़ा जाये। (2)

बिदअत बहुत बुरा और बहुत बड़ा गुनाह है, आहज़रत स्वल्लल्लाहु अलैहि व सल्लम ने बिदअत को मर्दूद फ़र्माया है, और जो शख्स बिदअत ईजाद करे उस को दीन का ढानेवाला बताया है। (3)

## चंद बिदअतें यह हैं:

- (१) पुख़्ता क़बरें बनाना।
- (२) क़बरों पर गुम्बद बनाना।
- (३) क़बरों पर चरागां करना।
- (४) क़बरों पर फूल, चादरें, ग़िलाफ़ डालना।
- (५) मय्थित के मकान पर खाने के लिये जमा होना।
- (६) ईसाले सवाब में दिन, ख़ुराक, तरीक़े का मख्सूस करना।
- (७) रस्मे कुल, सुवेम, गियारहवीं, चहलुम, और उर्स। (4)

(1) फ़तहुल बारी, किताबुस्सलाति त्तरावीह: ४/२१९ (2) फ़तावा शामी, किताबुस्सलाति बाबुल इमामति: १/५२५ (3) सही बुख़ारी, किताबुस्सुल्लिह, बाबु इज़स्तलहू अला १/३७१, सही मुस्लिम, किताबुल अज़्ज़ियति, बाबु नक्ज़िल अहकामिल बातिलति वरइ २ मुहदसातुल ऊमूर: १/७७ (4) माख़जुहुम फ़तावा दारुल ऊलूम देवबंद, (इमदादुल मुफ़्तीईन) किताबुस्सुन्नति, वल बिदअति: २/१५४ ता २१५

### चंद कबीरा गुनाह:

कुफ़र, शिर्क और बिदअत के अलावा और भी गुनाह हैं, जो कबीरा गुनाह कहलाते हैं, जो तोबा के बग़ैर मुआफ़ नहीं होते, जिन में से चंद यह हैं: (1)

(१) गीबत करना और गीबत का सुनना।

(२) झूट बोलना।

(३) बुहतान लगाना।

(४) नामहरम औरत को देखना, उस की आवाज़ का शहवत के साथ सुनना, उस के पास तनहाई में बैठना।

(५) गाना सुनना, बाजा बजाना, नाच का देखना सुनना।

(६) छुपकर किसी की बात सुनना।

(७) हंसाने के लिये बेहूदा बात कहना।

(८) ऐसी किताबों का पढ़ना, लिखना, सुनना, छपवाना, जिन में झूट, फ़िस्क व फ़ुजूर और नाफ़र्मान औरतों का ज़िक्र, या इश्क़, और दीगर बुरी बातें ज़िक्र की गई हों।

(९) मां बाप की नाफ़र्मानी करना, उन पर गुस्सा करना। (2)

(१०) तिजारत के अहकाम को जाने बग़ैर तिजारत करना। (3)

(११) टख़नों से नीचे पायजामा पहनना।

(१२) फ़ुज़ूल ख़र्ची करना।

(१३) उस्ताद की बे अदबी करना।

(१४) चेहरे पर मारना।

(१५) अमानत में ख़यानत करना।

(१६) तीन दिन से ज़ियादा सोग मनाना।

(१७) लडकियों को विरासत से महरूम करना।

(१८) झूटी गवाही देना, सच्ची गवाही को छुपाना।

(१९) चुगली करना।

(२०) धोका देना।

(२१) अपने घरों और कमरों में तसवीरें लगाना, बिला ज़रूरत तसवीरें और

(1) इन गुनाहों से बचने के लिये मुफ़्ती मुहम्मद शफ़ी साहब रह. की किताब गुनाह बे लज़ज़त और बैतुल इल्म की किताब किसी को तकलीफ़ न दीजिये इन किताबों का मुतालआ बहुत मुफ़ीद है। (2) मां बाप की नाफ़र्मानी से बचने के लिये दारुलहुदा उर्दू बाज़ार की किताब वालिदैन् की क़द्र कीजिये नौजवानों को अपने मुतालआ में रखनी चाहिये, इस किताब में १०० वाक़िआत ऐसे ज़िक्र किये गये हैं जो बच्चों को वालिदैन् की इताअत व फ़र्मां बर्दारी पर उभारते हैं। (3) ताजिरो जन्नत कैसे जाओगे किताब का मुतालआ करें।

फ़ोटो खींचना, खिचवाना।

(२२) लोगों को हकीर व ज़लील समझना।

(२३) गाली देना।

(२४) सूद लेना, देना।

(२५) डाढी मुंडाना, एक मुश्त से कम करना।(१)

(२६) रिश्तेदारों से क़त-ए-तअल्लुक करना।(२)

(२७) बद अहदी करना।

(२८) दिखलावे के लिये कोई काम करना।

(२९) यतीम का माल नाहक़ खाना।

(३०) रिश्त लेना, देना।

(३१) हैज़ की हालत में बीवी से सोहबत करना।

(३२) चीज़ों की कीमतें ज़ियादा होने से खुश होना।

(३३) अल्लाह तआला के रिज़क़ में ऐब निकालना।

(३४) दूसरों के मुकाबले में खुद को अच्छा समझना।

(३५) अपनी बड़ाई चाहना।

(३६) हसद करना।

(३७) मुसलमानों से कीना रखना।

(३८) बिला वजह गुस्सा करना।

(३९) कन्ज़ूसी करना।

(४०) बे फ़ाइदा बात या काम करना, जिस में न दीनी फ़ाइदा हो, न दुनयवी।

(४१) धोका देने के लिये बालों को सियाह खिज़ाब लगाना।

(४२) बूढ़ों की तोहीन करना।

### चंद ग़लत और मशहूर बातों की इस्लाह:

(१) सोते में शिमाल की तरफ़ पांव करना मना नहीं।

(२) क़ैची बजाने से आपस की लड़ाई का कोई तअल्लुक नहीं।

(३) दो आदमियों का एक कंधी को इस्तिअमाल करना लड़ाई का सबब नहीं।

(४) कव्वे का घर में बोलने से मेहमान के आने का कोई तअल्लुक नहीं।

(१) डाढी मुंडाना या एक मुश्त से कम करना, यह दोनों अमल गुनाहे कबीरा हैं और कम से कम एक मुश्त डाढी रखना वाजिब है, लिहाज़ा इस गुनाह से बचने के लिये बैतुल इल्म ट्रस्ट की किताब डाढी की शरई हैसियत का मुतालआ बहत मुफ़ीद रहेगा। (२) कुरआन व हदीस में सिलारहमी की बड़ी ताकीद और क़तए रहमी पर बड़ी वर्ईद आई हैं, लिहाज़ा सिलारहमी पर अमल करने और क़तए रहमी से बचने केलिये रिश्तेदारी का खयाल रखिये किताब का मुतालआ कीजिये बडा फ़ाईदा होगा इन्शाअल्लाह।

(५) मर्द की बाईं आंख, और औरत की दाईं आंख फड़कने से किसी मुसीबत, रंज और तकलीफ़ का कोई तअल्लुक नहीं, और उस के बरअक्स होने से खुशी का कोई तअल्लुक नहीं।

(६) कुत्ते के रोने से वबा या बीमारी का कोई तअल्लुक नहीं।

(७) जाते हुये शख्स को पीछे से बुलाने की वजह से, होने वाला काम रुकता नहीं।

(८) हाथ की हथेली में खारिश होने से कुछ मिलने का कोई तअल्लुक नहीं।

(९) शाम के वक़्त मुर्गे का अज़ान देना बुरा नहीं।

(१०) इस्लाम में नहूसत का कोई तसव्वुर नहीं, चुनांचे मंगल का दिन मनहूस नहीं, माहे सफ़र मनहूस नहीं, रात के वक़्त चोटी करना, झाड़ू देना, नाखुन काटना, खाना खाकर झाड़ू देना, असर की अज़ान के बाद झाड़ू देना, झाड़ू खड़ी रखना, चप्पल के ऊपर चप्पल रखना, चारपाई पर चादर लम्बाई वाली जानिब खड़े होकर बिछाना नहूसत का सबब नहीं।

(११) सुबह सवेरे किसी को गाली देने, ठोकर लग जाने, या और कोई तकलीफ़ पहुंच जाने पर शाम तक इसी तरह होते रहने का शुगून लेना, सही नहीं।

(१२) किसी काम के लिये जाते वक़्त बिल्ली के अपने आगे से गुज़र जाने से उस काम में नाकामी होने का खयाल कर लेना, सही नहीं।

(१३) दुकानदार का सुबह सवेरे सामान उधार देने से इसलिये इन्कार करना के अगर मैं ने शुरू ही में उधार दे दिया तो माल शाम तक उधार ही फ़रोख्त होगा, सही नहीं।

(१४) किसी आदमी के गाइबाना तज़किरे के दौरान या कुछ देर बाद उस शख्स के आजाने पर यह समझना के यह शख्स बड़ी लम्बी उम्र वाला है, सही नहीं।

(१५) मुख्तलिफ़ क्रिस्म की सालगिरा मनाना दुरुस्त नहीं।

(१६) मुख्तलिफ़ रंग की चूड़ियां और कपड़े पहनना जाइज़ है, यह खयाल के फुलां रंग से मुसीबत आयेगी, दुरुस्त नहीं।

(१७) शरीअत में कोई महीना ऐसा नहीं जिस में शादी से मना किया गया हो।

(१८) हफ़्ते के सारे दिनों में सुर्मा लगाने की इजाज़त है।

(१९) फ़ाल खुलवाना ना जाइज़ है, कुरआने मजीद से फ़ाल देखना गुनाह है।

(२०) नुजूमियों को हाथ दिखाना और उन से मुस्तक़बिल का हाल मालूम करना, और उस पर यकीन करना, जाइज़ नहीं, कोई शख्स किसी की क्रिस्म का सही सही हाल नहीं बता सकता, न बुर्जों और सितारों में कोई ज़ाती तासीर है।

- (२१) बच्चे के पैदाइश पर बच्चों को नज़रे बद से बचाने के लिये उस के गले या हाथ की कलाई में काले रंग की डोरी बांधना या बच्चे के सीने पर या सर पर काजल से सियाह रंग से निशान लगाना, दुरुस्त नहीं।
- (२२) गुरुबे आफ़ताब के फ़ौरन बाद बत्ती या चराग़ जलाना ज़रूरी नहीं।
- (२३) मंगल या जुमआ को कपड़े धोने में कोई हर्ज नहीं।
- (२४) मुसल्ले का कोना इसलिये उलटना के न उलटने की सूरत में शैतान उस पर इबादत करेगा, दुरुस्त नहीं।
- (२५) ज़मीन पर गर्म पानी गिराना मना नहीं।
- (२६) ज़मीन पर नमक गिर जाने की सूरत में यह समझना के क़यामत के दिन पलकों से उसे उठाना पड़ेगा, दुरुस्त नहीं।
- (२७) मुख़्तलिफ़ क्रिस्म के पत्थरों की अंगूठियां पहनना के उस से हमारी ज़िंदगी ख़ुशगवार होगी, दुरुस्त नहीं।
- (२८) ईमान में दाख़िल होने के लिये और दाख़िल होने के बाद छे कलिमे, ईमाने मुफ़स्सल या ईमाने मुजमल के अलफ़ाज़ को सीखना ज़रूरी नहीं।
- (२९) सदक़े से आफ़त टलती है, और सदक़ा बसूरते नक़्द ज़ियादा अफ़ज़ल है, लिहाज़ा किसी बीमार की तरफ़ से बकरा सदक़ा करने को ज़रूरी समझना, और उस का गोश्त इस निय्यत से चीलों को फेंकना के जल्द आसानी से रूह निकल जाये, या सदक़े की बरकत से शिफ़ा हो जाये, दुरुस्त नहीं।
- (३०) जूते उतारने के बाद अगर वह आगे पीछे हों तो यह समझना के यह जूता जिस का है, अब वह सफ़र करेगा, यह दुरुस्त नहीं।(1)

(1) माख़ज़ुहुम अहसनुल फ़तावा, किताबुल ईमान बलअक्राइद, बाबु रदिल बिदआत: १/३३६ ता ३८५, फ़तावा रहीमिया (जदीद) किताबुल अक्राइद, मायतअल्लकु बिस्सुन्नति बल बिदअति: २/५९ ता २४५, फ़तावा महमूदिया, बाबुल बिदआति वरूसूमि: १५/४०१ ता ४३०

# जामिया खैरुल उलूम, उदगांव.

मसाइल के सिलसिले मे मुफ्तियाने किराम से रुजू करें

## जिम्मेदाराने जामिया :-

मौलाना अहमदुल्लाह साहिब इराणी,  
उदगांव

मोबा. 8806243767

हाफिज अब्दुस्समद साहिब इराणी,  
उदगांव

मोबा. 9422614004

मौलाना अब्दुलमजीद साहिब,  
इचलकरंजी

मोबा. 9822976522

मौलाना अब्दुर्रहमान साहिब, उदगांव

मोबा. 9421108481

हाफिज़ नुरुलहुदा साहिब, मिरज

मोबा. 9860540587

मौलाना नासिर साहिब, उदगांव

मोबा. 8600118836

जनाब दस्तगीर साहिब मेस्त्री,  
कोल्हापूर मोबा. 9890077593

## मुफ्तियाने जामिया :-

मुफ्ती बद्रुद्दीन साहिब, बाडी

मोबा. 9421030886

मुफ्ती युसुफ साहिब, इचलकरंजी

मोबा. 9689693435

मुफ्ती मुहम्मद साहिब, कोल्हापूर

मोबा. 9975838594

मुफ्ती सिद्दीक साहिब, नवेखेड

मोबा. 9922098249

मुफ्ती ज़ाकिर साहिब, उदगांव

मोबा. 9595701787

मुफ्ती निअमतुल्लाह साहिब इराणी,  
उदगांव

मोबा. 9503081157

मुफ्ती इरफान साहिब, मिरज






मोबा. 9764062061

## खादिमे मदरसा :-

हाफिज़ नसरुद्दीन साहिब 9028760956

जनाब अब्दुलकादर भाई 9270626130

● जामिया से छपी हुई दिगर किताबें ●



जामिया खैरुल उलूम, असादाबाद, उदगांव.

गट नं. १०९९, शिरोळ रोड, ता. शिरोळ, ज़ि. कोल्हापूर. (महाराष्ट्र)